



احادیثِ صحابہؓ سے ماخوذ

# مستعملِ رَاة



مرتب: عبدالرزاق کوڈواوی

انجمنِ خدمِ القرآن  
سندھ، کراچی، رجسٹرڈ

# مشعل راہ

احادیث سے ماخوذ ﷺ

مرتب

عبدالرزاق کوڈواوی

انجمن خدام القرآن  
سندھ، کراچی، رجسٹرڈ

## مشعل راہ

مرحوم و مغفور مؤسس انجمن خدام القرآن سندھ، کراچی محترم ڈاکٹر اسرار احمد رحمۃ اللہ علیہ کی دیرینہ خواہش اور عمل کے عین مطابق، انجمن ہذا اپنی تمام تصنیفات، تالیفات اور خطابات (آڈیو/ وڈیو) کو طبع اور تیار کر کے چاہے قیمت یا مفت تقسیم کرنے کی مکمل اجازت دیتی ہے، اس ضمن میں ہمارا ”محفوظ حقوق“ کا کوئی تقاضا بھی نہیں۔ البتہ اجراء کنندہ ان تمام مواد کے نسخے/ نقل، اجراء سے قبل انجمن کو تحریری اطلاع کے ساتھ بھیجنے کا پابند ہوگا اور ان میں کسی قسم کی تبدیلی کرنے کا مجاز نہیں ہوگا۔ یہ تبدیلی یعنی الفاظ، غلط اقتباس، سیاق و سباق سے الگ کر کے جملے کا حوالہ یا اس کا ایسا استعمال جس سے انجمن ہذا اور اس کے مؤلفین کی صحیح ترجمانی نہ ہوتی ہو اور اس سے ہماری عزت و شہرت بد حرف آئے تو ہم اس کے خلاف قانونی چارہ جوئی کا حق رکھتے ہیں۔

نام کتاب	:	مشعل راہ
مرتب	:	عبدالرزاق کوڈواوی
ناشر	:	انجمن خدام القرآن سندھ، کراچی
مرکزی دفتر	:	B-375 علامہ شبیر احمد عثمانی روڈ بلاک 6، گلشن اقبال، کراچی
	:	فون : +92-21-34993436-7
ای میل	:	Publications@QuranAcademy.com
ویب سائٹ	:	www.QuranAcademy.com
طبع اول	:	شوال المکرم ۱۴۴۳ھ مئی 2022ء
تعداد	:	2100
قیمت	:	210/=

## ملک بھر میں قرآن اکیڈمیز و مراکز

### Karachi:

QuranAcademyDefence021-35340022-4  
QuranAcademyYaseenabad021-36337361  
36806561  
QuranAcademyKorangi - 021-35074664  
QuranInstituteGulistan-e-Johar021-34030119

### Hyderabad:

QuranAcademyQasimabad022-2106187  
QuranInstitutelatifabad 022-3407694

### Sukkur:

QuranMarkazSukkur071-5807281

### Quetta:

QuranAcademyQuetta081-2842969

### Jhang:

QuranAcademyJhang047-7630861-7630863

### Lahore:

QuranAcademyLahore042-35869501-3

### Multan:

QuranAcademyMultan061-6510451-6520451

### Islamabad:

QuranAcademyIslamabad051-2605725

### Gujranwala:

QuranMarkazGujranwala055-3891695-  
0334-4600937

### Peshawar:

QuranMarkazPeshawar091-2584824-2019541

### Malakand:

QuranMarkazTemargara0945-601337

### Azad Kashmir:

QuranMarkazMuzaffarabad0982-244722

اَللّٰهُمَّ صَلِّ عَلٰى مُحَمَّدٍ وَعَلٰى اٰلِ مُحَمَّدٍ  
 اے اللہ! رحمت نازل فرما محمد ﷺ پر اور حضرت محمد ﷺ کی آل پر  
 کَمَا صَلَّيْتَ عَلٰى اِبْرَاهِيْمَ وَعَلٰى  
 جیسا کہ تو نے رحمت نازل فرمائی حضرت ابراہیم علیہ السلام پر  
 اٰلِ اِبْرَاهِيْمَ اِنَّكَ حَمِيْدٌ مُّجِيْدٌ هٗ  
 حضرت ابراہیم علیہ السلام کی اولاد پر یقیناً تو تعریف کیا گیا بزرگ ہے

اَللّٰهُمَّ بَارِكْ عَلٰى مُحَمَّدٍ وَعَلٰى اٰلِ مُحَمَّدٍ  
 اے اللہ! رحمت نازل فرما محمد ﷺ پر اور حضرت محمد ﷺ کی آل پر  
 کَمَا بَارَكْتَ عَلٰى اِبْرَاهِيْمَ وَعَلٰى  
 جیسا کہ تو نے رحمت نازل فرمائی حضرت ابراہیم علیہ السلام پر  
 اٰلِ اِبْرَاهِيْمَ اِنَّكَ حَمِيْدٌ مُّجِيْدٌ هٗ  
 حضرت ابراہیم علیہ السلام کی اولاد پر یقیناً تو تعریف کیا گیا بزرگ ہے

## سُنّتِ رسول ﷺ

حضرت علیؓ سے روایت ہے کہ میں نے رسول اللہ ﷺ سے سوال کیا کہ حضور ﷺ کا طریقہ (سُنّت) کیا ہے؟ آپ نے فرمایا:

المَعْرِفَةُ رَأْسُ مَالِي	معرفت میری اصل پونجی ہے
وَالْعَقْلُ أَصْلُ دِينِي	میرے دین کی جڑ عقل ہے
وَالْحُبُّ أَسَاسِي	محبت میری بنیاد ہے
وَالشُّوقُ مَرْكَبِي	شوق میری سواری ہے
وَذِكْرُ اللَّهِ أُنْبِيِي	اللہ کا ذکر میرا نمونہ ہے
وَالثَّقَّةُ كَنْزِي	اعتماد الہی میرا خزانہ ہے
وَالْحُزْنُ رَفِيقِي	اندوہ دل میرا رفیق ہے
وَالْعِلْمُ سَلَاحِي	میرا ہتھیار علم ہے
وَالصَّبْرُ رَدَائِي	صبر میرا شاندار لباس ہے
وَالرِّضَاءُ غَنِيْمَتِي	رضا الہی میری غنیمت ہے
وَالعِزُّ فَخْرِي	عاجزی میرا فخر ہے
وَالزُّهُدُ جِرْفَتِي	زُہد میرا پیشہ ہے
وَالْيَقِيْنُ قُوَّتِي	یقین میری روزی ہے
وَالصِّدْقُ شَفِيعِي	صدق میرا ساتھی ہے
وَالطَّاعَةُ حَسْبِي	طاعت کرنا میری عورت ہے
وَالجِهَادُ خُلُقِي	جہاد میری خصلت ہے
وَقُرَّةُ عَيْنِي فِي الصَّلَاةِ	میری آنکھ کی ٹھنڈک نماز میں ہے
(الحافظ العراقي، جلد چہارم، کتاب الصبر والفکر)	

بِسْمِ اللّٰهِ الرَّحْمٰنِ الرَّحِیْمِ

بَلَّغَ      اَعْلَى      بِكَمَالِهِ  
كَشَفَ      الدُّجَى      بِجَمَالِهِ  
حَسَّنَتْ      جَمِيعُ      خِصَالِهِ  
صَلُّوا      عَلَیْهِ      وَاٰلِهِ

---

وہ دانائے سُبُلِ ختمِ الرُّسُلِ مولائے کُلِّ جس نے  
غبارِ راہ کو بخٹا فروغِ وادی سینا  
نگاہِ عشق و مستی میں وہی اول وہی آخر  
وہی قرآن ، وہی فرقاں ، وہی یسین ، وہ طہ

---

## فہرست

۲۷	حقیقتِ دنیا	۱۱	عرض مؤلف
۲۸	دنیا ایک عارضی پونجی ہے		
۳۰	فکرِ آخرت	۱۳	<b>تقاریظ</b>
۳۱	قبر پر ایک خطبہ	۱۵	مفتی محمد شفیع <small>رحمۃ اللہ علیہ</small>
۳۳	عبادات	۱۵	مولانا قاری محمد طیب صاحب <small>رحمۃ اللہ علیہ</small>
۳۳	نماز	۱۶	رشید احمد صاحب لدھیانوی <small>رحمۃ اللہ علیہ</small>
۳۴	نماز باجماعت	۱۶	مولانا احتشام الحق صاحب لدھیانوی <small>رحمۃ اللہ علیہ</small>
۳۴	بے نمازی کا انجام		
۳۴	روزہ	۱۷	<b>اخلاص نیت</b>
۳۵	زکوٰۃ	۱۷	ایمان و اسلام
۳۵	صدقہ	۱۸	تقویٰ
۳۶	صدقہ فطر	۱۹	تقویٰ کی وصیت
۳۶	قربانی	۲۰	تقویٰ کی فضیلت
۳۶	حج	۲۱	احسان
۳۷	جہاد فی سبیل اللہ	۲۲	تشریح
۳۸	اخلاقیات	۲۲	فضیلت علم
۳۹	مکارمِ اخلاق کی بنیادیں	۲۴	علم کی اشاعت
۳۹	تقویٰ	۲۴	عالم بے عمل
۳۹	توکل	۲۵	تدبر قرآن
۳۹	صبر اور شکر	۲۷	ترغیبِ آخرت

۴۷	بڑی خیانت	۴۰	ضبطِ نفس
۴۷	فحش گوئی اور بدزبانی	۴۰	ایمانی اخلاق
۴۷	دورِ خاپن	۴۰	عفو و حلم
۴۸	غیبت	۴۰	وقار و نجیدگی
۴۸	حسد	۴۱	رازداری
۴۸	چغلی	۴۱	شہرت سے پرہیز
۴۹	سات چیزوں سے اجتناب	۴۱	حیا
۴۹	فاسق کی تعریف	۴۱	زبان کی حفاظت
۴۹	لعنت و تکفیر	۴۲	قتاعت
۴۹	گفتگو میں تصنع و بناوٹ	۴۲	سادہ زندگی
۵۰	ظلم	۴۲	خیر خواہی
۵۱	حقوق البآد	۴۲	تواضع و انکساری
۵۱	والدین کے حقوق	۴۳	وعدہ کا ایفا
۵۲	بڑے بھائی کا حق	۴۳	سلام
۵۲	شوہر کا حق	۴۳	سادگی اور صفائی
۵۲	بیوی کا حق	۴۴	ہنسنا اور مسکرائنا
۵۲	اولاد کا حق	۴۴	رحمت
۵۳	رفیق سفر کا حق	۴۴	دُکھ درد میں شرکت
۵۳	پڑوسی اور ہمسائے کے حقوق	۴۵	رد اُکل اخلاق
۵۳	ایک مسلمان کا دوسرے مسلمان پر حق	۴۵	تکبر
۵۳	جانوروں کے حقوق	۴۵	پریا
۵۴	مریض کی عیادت	۴۵	بخل اور تنگ دلی
۵۵	آدابِ مجلس	۴۶	غصہ
۵۵	حقوق العباد میں کوتاہی کا انجام	۴۶	جھوٹ اور نفاق
۵۵	خالق کے مقابلے میں مخلوق کو ترجیح دینا	۴۷	دوسروں کی مصیبت پر خوش ہونا

۶۷	جذبہ شکر کرنے کی تدبیر	۵۷	معاشرت
۶۸	صبر و استقامت	۵۷	گھریلو زندگی
۶۸	آزمائش اور صبر	۵۷	والدین کی اطاعت
۶۹	قرآن سے شغف	۵۷	اولاد
۶۹	توکل	۵۷	یتیم
۶۹	جہاد کا جذبہ	<b>معاملات</b>	
۶۹	احتساب	۵۹	تجارت
۶۹	عیش کوشی سے پرہیز	۵۹	کسب حلال
۷۰	توبہ و استغفار	۶۰	قبولیت دعائیں رزق حلال کا اثر
<b>داعیانہ صفات</b>		۶۰	قرض دار کو مہلت
۷۱	محبت	۶۱	حرام کی کمائی کا انجام
	بندگان خدا کو جہنم کی آگ سے بچانے	۶۱	سود
۷۲	کی تڑپ	۶۱	رشوت
۷۲	نوباتوں کا حکم	۶۲	مزدور کی اجرت
۷۲	مومن احادیث کی روشنی میں	۶۲	مشتمہات سے پرہیز
	انسانی کمالات اور ان کے	<b>دین و سیاست</b>	
۷۳	حصول کا ذریعہ	۶۳	حکومت اور عوام
<b>ذکر الہی</b>		<b>فریضہ اقامت دین</b>	
۷۷	ذکر الہی اور تقرب الہی	۶۶	برائیوں کو روکنے کی کوشش نہ کرنے کا نتیجہ
۷۷	اللہ کی محبوبیت سے دنیا میں محبوبیت	۶۶	انسان کو راہ راست پر لانے کی فضیلت
۷۸	اذکار مسنونہ	۶۷	جماعتی زندگی کی اہمیت
۷۸	کلمہ طیبہ	۶۷	شکر
۷۸	درود شریف		

۸۷	تین بلاک کرنے والی چیزیں	۷۹	سورۃ یسین
۸۷	تین چیزیں گناہوں کا کفارہ	۷۹	سورۃ نملک
۸۷	درجات بلند کرنے والی تین چیزیں	۷۹	سورۃ اخلاص
۸۸	عرش الہی کا سایہ	۷۹	تہجد
۸۸	صالح نوجوان		
۸۸	مخالفت نفس		
۸۹	سچ اور جھوٹ	۸۱	فضیلت رمضان
۸۹	بڑے خیالات	۸۲	شب قدر
۸۹	کامیاب لوگ	۸۳	عیدین کی راتیں
۹۰	محبت کی جانچ تین باتوں میں ہے	۸۳	شعبان کی پندرہویں رات
۹۰	پسند اور ناپسند کا معیار	۸۴	یوم جمعہ
۹۰	مسلمان کی تعریف	۸۴	شوال کے روزے
۹۰	اطاعت کی حدود	۸۴	ماہِ محرم
۹۱	سچ اور جھوٹ		
۹۱	دنیا کی حقیقت		
۹۱	بہترین لوگ	۸۵	پانچ انعاماتِ الہی
۹۱	ریا شرک ہے	۸۶	اپنی تعریف
۹۱	اہم ترین سوالات	۸۶	بدبختی کی چار علامتیں
۹۲	گناہوں کو حقیر نہ جانو	۸۶	نیک بدبختی کی علامتیں
۹۳	خطبہ عرفات	۸۶	چار جوہر انسانی
۹۷	خطبہ منیٰ	۸۷	نجات دینے والی چیزیں
۹۸	محسن انسانیت صلی اللہ علیہ وسلم کے بعد		

### مبارک لیل و نہار ۸۱

### نبی ﷺ کی جامع تعلیمات ۸۵

## عرض مؤلف

حمد و ستائش صرف اس ذات کے لیے زیبا ہے جس نے اس کا رخا نہ عالم کو وجود بخشا اور درود و سلام ہو اللہ کے اس آخری پیغمبر ﷺ پر جنہوں نے اس جہاں میں حق کا بول بالا کیا۔

اسلام نام ہے توحید و رسالت پر غیر متزلزل یقین اور رسول اللہ ﷺ کی کامل اطاعت کا۔ اسی پر انسان کی فلاح اور نجات کا دار و مدار ہے۔ اطاعت کی حقیقی بنیاد اور اصل رُوح عشق و محبت کی کیفیت اور اقرار و تعظیم کا جذبہ ہے۔ یہ دونوں جذبات جتنے زیادہ ہوتے ہیں، اطاعت اتنی ہی کامل اور مستقل ہوتی ہے۔ انسان خود اپنے ذوق و شوق کی بناء پر بے چون و چرا اطاعت کرتا ہے اور اس میں لطف و لذت محسوس کرتا ہے۔ یہ محض اطاعت ہی نہیں ہوتی بلکہ اس میں انہماک اور شیفٹگی کی کیفیت بھی پیدا ہوتی ہے۔ مسلمانوں کے لیے نبی ﷺ کی ذات بابرکت، بہترین نمونہ ہے۔ صرف اہل ایمان ہی کے لیے نہیں بلکہ دنیا کی ساری قوموں کے لیے آپ ﷺ قرآن کی عملی تفسیر ہیں۔ جس طرح قرآن نسل انسانی کے لیے ہدایت کی کتاب ہے، اسی طرح رسول اللہ ﷺ بھی نسل انسانی کے رسول ہیں۔ حق تعالیٰ نے آپ ﷺ کی ذات میں ایسی اعلیٰ صفات جمع کر دی ہیں جو ہر دور کے انسان کے لیے ہدایت کی شمع اور رہنمائی کی روشن مثال ہیں۔

اسلام کی تعلیمات کا خلاصہ یہ ہے کہ انسان پورے یقین اور ایمان کے ساتھ دائرہ اسلام میں داخل ہو کر دین کا علم حاصل کرے اور اپنی زندگی اسی کے حاصل کیے ہوئے علم کی روشنی میں عمل، اخلاص اور استقامت کے ساتھ سنوارے، تقویٰ اور خدا ترسی کی روش اختیار کرے۔ اپنے گناہوں کی معافی مانگتا رہے، حسن اخلاق کو اپنائے اور حقوق اللہ اور حقوق العباد میں کوتاہی نہ کرے۔ اللہ تعالیٰ کی کتاب اور اس کے رسول ﷺ کے بتائے ہوئے طریقے کے مطابق اپنی زندگی گزارے اور اس

عظیم فریضہ کو انجام دے جو خالق کائنات کی طرف سے اس پر عائد کیا گیا ہے۔ یعنی دین کے غلبہ کے لیے جدوجہد کرنا۔ معاشرے میں برائیوں کو ختم کرنا اور نیکیوں کو جاری و ساری کرنا، انفرادی اور اجتماعی زندگی میں اسلام کو عملاً نافذ کرنا۔ آخرت کے دن اس کی نجات اور اپنے خالق کی بارگاہ میں اس کی سرخروئی کا انحصار درحقیقت اس کی اس جدوجہد پر ہے کہ نبی اکرم ﷺ کی ذات اور آپ ﷺ کی پوری زندگی اس جدوجہد کا نمونہ ہے، اس کی بیروی اور تقلید کی کوشش ہی ہر مسلمان کی تمنائے زندگی ہونا چاہیے۔

2006ء میں ڈاکٹر اسرار احمد رحمۃ اللہ علیہ کے قائم کردہ دوا دارے تنظیم اسلامی اور انجمن خدام القرآن سے وابستگی ہوئی۔ مختلف ذمہ داریوں کی ادائیگی میں مصروف عمل رہا۔ اس وقت انجمن خدام القرآن سندھ میں صدر انجمن کے خصوصی مشیر اور تنظیم اسلامی میں ایک حلقہ میں ناظم رابطہ کی ذمہ داری پر مامور ہوں۔ چھ سال تنظیم اسلامی کی رکن مرکزی شوریٰ کی حیثیت سے بھی ذمہ داری ادا کی۔

یہ کتاب ”مشعل راہ“ حضور ﷺ کے ارشادات گرامی کا مجموعی ہے۔ اسے اصلاح تربیت کے مقصد سے ترتیب دیا گیا ہے۔ اس کی تیاری میں جن کتب احادیث سے مدد لی گئی ہے ان کے نام یہ ہیں:

بخاری شریف، مسلم شریف، مشکوٰۃ شریف، ابن ماجہ، ابوداؤد، ترمذی شریف، زاد المعاد، موطا امام مالک، ریاض الصالحین، تفہیم البخاری، انوار الباری، راہ عمل، معارف الحدیث، انتخاب حدیث، گلدستہ احادیث، خطبات نبوی، متبہات، جنت کی کنجی، نصاب حدیث۔

کتاب کی ترتیب میں یہ خیال رکھا گیا ہے کہ صرف صحیح اور حسن احادیث ہی منتخب کی جائیں۔ غریب اور ضعیف روایتوں کو شامل نہ کیا جائے اور اس کے پڑھنے والوں اور خصوصاً علماء کرام سے درخواست ہے کہ اس مجموعہ میں جہاں کوئی غلطی نظر آئے اس کی نشاندہی فرمائیں میں ان کا ممنون احسان ہوں گا۔

اس کتاب کی تیاری میں جن علماء کرام نے اور دوست احباب نے میری رہنمائی فرمائی ہے ان کا

میں شکر یہ ادا کرتا ہوں۔ خصوصیت کے ساتھ مولانا قاری محمد طیب صاحب اور مولانا مفتی محمد شفیع صاحب رحمۃ اللہ علیہ، مفتی عبدالرشید صاحب رحمۃ اللہ علیہ اور مولانا احتشام الحق تھانوی صاحب رحمۃ اللہ علیہ کا، جنہوں نے اس مجموعہ کے مطالعہ کے بعد تقارین تحریر فرمائیں اور استاد محترم مولانا سید عبدالجبار صاحب رحمۃ اللہ علیہ اور ملک غلام علی صاحب رحمۃ اللہ علیہ (معاون خصوصی مولانا سید ابوالاعلیٰ مودودی رحمۃ اللہ علیہ) کا جنہوں نے پوری کتاب کا مطالعہ کیا اور ضروری تصحیح فرمادیں۔

اس مجموعہ کا پہلا ایڈیشن ۱۹۷۱ء میں شائع ہوا تھا، بعد میں مختلف ادارے اسے شائع کرتے رہے۔ انگریزی، ہندی اور گجراتی زبانوں میں تراجم شائع ہو چکے ہیں۔

جن اکابرین نے اس مجموعہ پر تقارین تحریر فرمائی تھیں وہ تمام اپنے خالق حقیقی کے پاس پہنچ چکے ہیں، اس ایڈیشن کی اشاعت پر ہم سب دعا گو ہیں کہ اللہ تعالیٰ ان کے درجات بلند فرمائے اور اعلیٰ علیین میں اعلیٰ مقام عطا فرمائے۔ آمین

اللہ تعالیٰ سے دعا ہے اور قارئین سے اس دعا پر خلوص دل کے ساتھ آمین کہنے کی التجا ہے کہ اللہ تعالیٰ اس مجموعہ کو قبول فرمائے اور اسے ہم سب کی آخرت کے لیے بہترین توشہ آخرت بنائے۔  
(آمین)

دعا گو  
عبدالرزاق کوڈواوی

14-8-1971

## تقاریر

- مولانا مفتی محمد شفیع صاحب رحمۃ اللہ علیہ
  - مولانا قاری محمد طیب صاحب رحمۃ اللہ علیہ
  - مولانا مفتی رشید احمد صاحب لدھیانوی رحمۃ اللہ علیہ
  - مولانا احتشام الحق تھانوی صاحب رحمۃ اللہ علیہ
-

”احقر نے محترم عزیز عبد الرزاق صاحب کا جمع کردہ مجموعہ احادیث بزبان اُردو و مختلف مقامات سے دیکھا۔ احادیث سب مستند کتب حدیث سے لی گئی ہیں جو قابل اعتماد ہیں۔ ترجمہ احادیث بھی چند مقامات سے دیکھنے سے معلوم ہوا کہ صحیح اور صاف ترجمہ کیا گیا ہے۔ زندگی کے ہر شعبہ سے متعلق اہم مضامین پر احادیث کا انتخاب کیا گیا ہے۔ میرے نزدیک یہ مجموعہ عام مسلمانوں کے لیے بے حد مفید ہے۔ ضرورت ہے کہ اس کو زیادہ سے زیادہ شائع کیا جائے تاکہ مسلمانوں کا کوئی گھر اس سے خالی نہ رہے۔“

مفتی محمد شفیع رحمۃ اللہ علیہ  
دارالعلوم کراچی

”احقر نے اپنے محترم بھائی عبد الرزاق صاحب کا تالیف کردہ رسالہ دیکھا جس میں انہوں نے دین کے تمام ضروری ابواب کے بارے میں احادیث نبوی صلی اللہ علیہ وسلم جمع فرمادی ہیں اور بالاجمال پورا دین سمونے کی سعی فرمائی ہے۔ آج کل ایسے مختصر رسالوں کی ضرورت ہے جن میں دین کی صحیح صحیح تعلیمات زندگی کے ہر گوشے کے بارے میں اجمالاً سامنے آتی ہیں۔ مسائل کی تفصیلات بڑی کتابوں میں دیکھی جاسکتی ہیں۔ اس رسالہ میں عبادات، اخلاقیات، معاملات اور معاشرت کے سلسلے کی بہت ہی کارآمد احادیث جمع کر دی گئی ہیں جس سے اس رسالہ کو دین جامع کہا جاسکتا ہے۔ حق تعالیٰ اسے نافع فرمائے اور مؤلف کی اس سعی کو قبول فرمائے۔“

مولانا قاری محمد طیب صاحب رحمۃ اللہ علیہ  
مہتمم دارالعلوم دیوبند

بندہ نے عبد الرزاق صاحب کا مرتب کردہ مجموعہ حدیث دیکھا، ماشاء اللہ اختصار کے ساتھ جامعیت کی یہ کیفیت ہے کہ زندگی کے تقریباً ہر شعبہ سے متعلق احادیث ہادی عالم محسن اعظم ﷺ کے ارشادات و تعلیمات کا کافی ذخیرہ جمع کر دیا ہے۔ اللہ تعالیٰ مولف کو جزائے خیر دے اور رسالہ کو شرف قبولیت سے نوازے اور امت کی اصلاح کا ذریعہ بنائے۔

وَمَا ذَلِك عَلَى اللَّهِ بَعِزٍ

مفتی رشید احمد صاحب لدھیانوی رحمۃ اللہ علیہ  
دارالافتاء والارشاد ناظم آباد نمبر ۴ کراچی

عزیزم عبد الرزاق صاحب نے زندگی کے مختلف شعبوں کے متعلق اہم احادیث کا ایک مجموعہ مرتب کیا ہے جس کو انہوں نے مجھے دکھایا، میں نے چیدہ چیدہ مقامات سے استفادہ کیا۔ میں نے اس مجموعہ کو نہایت صحیح اور مفید پایا۔ ان شاء اللہ عام مسلمانوں کے لیے بھی یہ مفید ثابت ہو گا حق تعالیٰ مولف کی اس مخلصانہ کوشش کو قبول فرمائے۔ آمین۔

مولانا احتشام الحق تھانوی صاحب رحمۃ اللہ علیہ  
جامع مسجد تھانوی، بجلیک لائنز، کراچی

## اخلاصِ نیت

انسان کے تمام اعمال کا دار و مدار اس کی نیت پر ہے۔ کوئی عمل چاہے وہ دیکھنے میں نیک ہو، اس کا اجر آخرت میں صرف اس صورت میں ملے گا جب کہ وہ اللہ کی خوشنودی کے لیے کیا گیا ہو اور اگر وہ عمل اخلاص پر مبنی نہ ہوگا تو آخرت میں اس کی کوئی قیمت نہ ہوگی۔ اور اس کا وہ عمل وہاں کھوٹا سکہ قرار پائے گا، اس لیے کہ بارگاہِ الہی میں کسی عمل کی مقبولیت کا انحصار صرف خلوص پر ہے، چنانچہ نبی ﷺ نے فرمایا:

”تمام اعمال کا دار و مدار نیتوں پر ہے۔“ (بخاری و مسلم)

اللہ تعالیٰ تمہاری شکل و صورت اور تمہارے مال و دولت کو نہیں دیکھتا بلکہ وہ تمہارے دلوں کو اور تمہارے اعمال کو دیکھتا ہے۔ (مسلم)

○ اے لوگو! اپنے اعمال میں خلوص پیدا کرو، اللہ وہی عمل قبول کرتا ہے جس کی بنیاد خلوص پر ہو۔

(حاکم)

○ مومن کی نیت اس کے عمل سے بہتر ہوتی ہے۔ (احمد)

○ ایک صحابی رضی اللہ عنہ کو وصیت کرتے ہوئے آپ ﷺ نے فرمایا کہ اپنے دین کو خالص کر اگر قلب میں اخلاص پیدا ہو گیا تو تھوڑا سا عمل بھی تجھ کو کافی ہو جائے گا۔ (حاکم)

## ایمان و اسلام

ایمان قیاس آرائیوں کا نام نہیں بلکہ ان ٹھوس حقائق کو مان لینے اور اقرار کرنے کا نام ہے جو خالق کائنات کی طرف سے اس کے پیغمبروں کے ذریعہ بندگانِ خدا تک پہنچا۔ اور اسلام کا نام ہے اس فکر اور عمل کے مجموعہ کا جو خالق کائنات کی طرف اس کے رسولوں کے ذریعہ انسانوں کو دیا گیا۔ اس ضمن میں ایمان اور اسلام کے متعلق احادیث درج ہیں۔

حضور ﷺ نے ارشاد فرمایا کہ:

- انسان کے دل میں ایمان یہ ہے کہ وہ اللہ تعالیٰ سے محبت رکھے۔ (احمد)
- اسلام کی بنیاد پانچ چیزوں پر ہے:
- ۱۔ کوئی معبود نہیں سوائے اللہ کے اور محمد ﷺ اللہ کے آخری رسول ہیں۔
- ۲۔ نماز، زکوٰۃ، روزہ اور حج بیت اللہ شریف (بخاری و مسلم)
- ایمان کا مزہ چکھ لیا اس شخص نے جو اللہ کو اپنا رب، اسلام کو اپنا دین اور محمد ﷺ کو اپنا رسول تسلیم کر کے راضی ہو گیا۔ (بخاری و مسلم)
- آدمی کے اسلام کی خوبی یہ ہے کہ وہ فضول باتوں کو ترک کر دے۔ (ترمذی)
- تم میں سے کوئی مومن نہیں ہو سکتا جب تک میں اس کے نزدیک اس کے باپ، اس کے بیٹوں اور سارے انسانوں سے زیادہ محبوب نہ ہو جاؤں۔ (بخاری و مسلم)
- جو اللہ اور یوم آخرت پر ایمان رکھتا ہو، اس کو چاہیے کہ بھلی بات کہے ورنہ خاموش رہے۔ (بخاری و مسلم)
- جو اللہ اور یوم آخرت پر ایمان رکھتا ہو، اس کو چاہیے کہ اپنے پڑوسیوں اور مہمان کی عزت کرے۔ (بخاری و مسلم)

### تقویٰ

اسلام نے انسان کی فضیلت، بزرگی اور نجات کا جو معیار مقرر کیا ہے وہ تقویٰ اور پرہیزگاری ہے اسی لیے اسلام نے جتنی عبادات فرض کی ہیں ان کا مقصد بھی حصول تقویٰ قرار دیا۔

نبی ﷺ نے ارشاد فرمایا کہ:

تقویٰ کے لیے کسی ماڈی معیار کی بناء پر ایک شخص کو دوسرے شخص پر فضیلت نہیں۔ تم سب آدم ﷺ کی اولاد ہو اور آدم ﷺ مٹی سے بنے تھے۔ کسی عربی کو عجمی پر فضیلت ہے اور نہ کسی عجمی کو عربی پر۔ اللہ تعالیٰ کے نزدیک تم میں سے زیادہ معزز وہی ہے جو پرہیزگار ہے۔ (ترمذی)

فرمایا کہ دنیا میں تقویٰ اختیار کر، اللہ تعالیٰ کا محبوب بن جائے گا اور لوگوں کے پاس جو کچھ اس سے

بے نیاز ہو جا، لوگوں میں محبوب بن جائے گا۔ (ابن ماجہ)

فرمایا کہ گناہوں سے باز رہ، تاکہ تو سب سے بڑا عابد بن جائے۔ قسمت پریشا کر رہ کہ اس سے استغنا (بے نیازی کی کیفیت) پیدا ہوگا۔ پڑوسی کے ساتھ احسان کرتا کہ تو مومنِ کامل ہو جائے۔ لوگوں کے لیے وہی پسند کر جو اپنے لیے پسند کرتا ہے تاکہ مسلمِ کامل ہو جائے کم ہنسا کر کیوں کہ زیادہ ہنسنا دل کو مردہ کر دیتا ہے۔ (ترمذی)

### تقویٰ کی وصیت

- حضرت ابو ذر رضی اللہ عنہ کو حضور صلی اللہ علیہ وسلم نے وصیت کرتے ہوئے فرمایا کہ:
- میں تجھے اللہ کے تقویٰ کی وصیت کرتا ہوں کہ یہ تیرے سب کاموں کے لیے زینت کا باعث ہے۔
  - قرآن شریف کی تلاوت اور اللہ تعالیٰ کے ذکر کا اہتمام کر اس سے آسمانوں میں تیرا ذکر ہوگا اور زمین میں نور کا سبب بنے گا۔
  - اکثر اوقات چُپ رہا کر کہ بھلائی بغیر کوئی کلام نہ ہو، یہ بات شیطان کو دُور کر دیتی ہے اور دین کے کاموں میں مددگار ثابت ہوتی ہے۔
  - جہاد کرتے رہنا کہ میری اُمت کی فقیری یہی ہے۔
  - مسکینوں سے محبت رکھنا اور ان کے پاس بیٹھتے رہنا۔
  - اپنے سے کم حیثیت لوگوں پر نگاہ رکھنا اور اپنے سے اونچے لوگوں پر نگاہ نہ رکھنا کہ خلاف کرنے سے اللہ تعالیٰ کی ان نعمتوں کی ناقدری ہوتی ہے جو اللہ تعالیٰ نے تجھے عطا فرمائی ہیں۔
  - قرابت والوں سے تعلقات جوڑنے کی فکر رکھنا اگرچہ وہ تجھ سے تعلقات توڑ دیں۔
  - زیادہ ہنسنے سے دور رہو کیونکہ وہ دل کو مردہ کر دیتی ہے اور چہرے کے نور کو اُجاڑ دیتی ہے۔
  - حق بات کہنے میں تردد نہ کرنا، اگرچہ کڑوی ہی ہو۔
  - ایسا نہ ہو کہ خود بینی تجھے دوسرے کے عیوب پر نظر نہ کرنے دے اور جس عیب میں خود مبتلا ہو اس کے بارے میں دوسروں پر غصہ نہ کرنا۔

تاکہ تم کو روک دیں وہ عیوب لوگوں کی طرف نظر کرنے سے جو تم اپنے نفس کے متعلق جانتے ہو۔ (وہ عیب جو تم اپنے نفس کے متعلق جانتے ہو وہ تمہیں لوگوں کے عیبوں کی طرف نظر ڈالنے سے باز رکھیں) تو کتنا اچھا ہو۔

○ اللہ تعالیٰ کے بارے میں کسی ملامت گر کی ملامت کا خوف نہ کھانا۔ فرمایا اے! ابو ذر رضی اللہ عنہ میں تجھ کو دو (اور) خصالتیں بتاؤں جو پشت پر ہلکی اور میزان میں بھاری ہوں، میں نے کہا کیوں نہیں؟ فرمایا طویل خاموشی اور حُسنِ خُلُق۔ اس ذات کی قسم جس کے ہاتھ میں میری جان ہے مخلوق نے ان کی مثل کوئی عمل نہیں کیا۔ (مشکوٰۃ - جامع صیغہ طبرانی)

### تقویٰ کی فضیلت

ایک مرتبہ حضور صلی اللہ علیہ وسلم نے ارشاد فرمایا کہ:

”مسلمانو! میں تم کو سے ڈرنے کی اور اس سے تقویٰ کی رُوٹ اختیار کرنے کی تاکید کرتا ہوں اور بہترین تاکید وہ ہے جو ایک مسلمان دوسرے مسلمان کو آخرت کے لیے آمادہ کرنے کی خاطر اسے تقویٰ کی وصیت کرے۔ اے لوگو! اللہ تعالیٰ نے تم کو جن باتوں سے روکا ہے ان سے رُک جاؤ۔ اس سے بہتر کوئی نصیحت ہے نہ کوئی ذکر۔ یاد رکھو آخرت کے دن، تقویٰ بہترین مددگار ثابت ہوگا۔ جب کوئی اپنا اور اللہ کا معاملہ ظاہر اور باطن میں درست رکھے گا تو ایسا کرنا اس کے لیے دنیا میں ذکر اور موت کے بعد ذخیرہ بن جائے گا۔ اور جو ایسا نہیں کرے گا، تو اس کی حالت ایسی ہوگی جس کے بارے میں خود اللہ تعالیٰ نے فرمایا کہ انسان چاہے گا کہ اس کے اعمال اس سے الگ ہو جائیں۔ اللہ تعالیٰ تم کو اپنی ذات سے ڈراتا ہے۔ وہ اپنے بندوں پر مہربان ہے جس نے اس کے احکام کو سچ جانا اور اپنے وعدہ کو پورا کیا تو ارشادِ الہی ہے کہ ہمارے ہاں بات نہیں بدلتی اور ہم اپنے بندوں پر ظلم نہیں کرتے۔

مسلمانو! اپنے موجودہ اور آئندہ خفیہ اور اعلانیہ تمام کاموں میں اللہ تعالیٰ کے تقویٰ کو پیش نظر رکھو کیوں کہ اہل تقویٰ کی برائیوں سے صرف نظر کر لیا جاتا ہے اور نیکیوں پر اجر زیادہ دیا جاتا ہے۔ اہل تقویٰ اپنی بہترین مراد کو پہنچیں گے۔ تقویٰ اللہ تعالیٰ کی بیزاری، اس کے غصے اور اس کے عذاب کو دور کرتا ہے۔ اور تقویٰ اور پرہیزگاری چہرہ کو منور اور اللہ تعالیٰ کو خوش اور درجات کو بلند کر دیتی ہے۔ (زاد

المعاد ج ۲ / ص ۲۵

## احسان

حضرت عمر رضی اللہ عنہ بن الخطاب بیان کرتے ہیں کہ ایک مرتبہ جبریل علیہ السلام انسان کی شکل میں نبی صلی اللہ علیہ وسلم کی خدمت میں تشریف لائے اور اسلام اور ایمان کے متعلق چند سوالات کرنے کے بعد آپ صلی اللہ علیہ وسلم سے پوچھا یا رسول اللہ صلی اللہ علیہ وسلم! مجھے بتائیے احسان کیا ہے؟ ”حضور صلی اللہ علیہ وسلم نے فرمایا کہ اللہ کی بندگی تم اس طرح کرو گویا کہ تم اسے دیکھ رہے ہو، کیونکہ اگرچہ تم اس کو نہیں دیکھتے لیکن وہ تمہیں دیکھتا ہے۔“

(بخاری کتاب الایمان)

## تشریح:

ہماری زبان اور ہمارے محاورے میں احسان کسی کے ساتھ اچھا سلوک کرنے کو کہتے ہیں لیکن یہاں جس احسان کا ذکر ہے وہ اس کے علاوہ ایک خاص اصطلاح ہے اور اس کی حقیقت وہی ہے جو حدیث بالا میں بیان کی گئی۔ یعنی اللہ تعالیٰ کی بندگی اس طرح کرنا جیسے کہ تمہارے قدوس و ذوالجلال والجبوت ہماری آنکھوں کے سامنے ہے اور گویا ہم اس کو دیکھ رہے ہیں (ورنہ یہ تو ضرور سمجھیں کہ وہ تو ہمیں دیکھ ہی رہا ہے)۔

## فضیلتِ علم

ہر مسلمان کے لیے کم از کم اتنا علم حاصل کرنا فرض قرار دیا گیا ہے جس کی روشنی میں وہ جہالت کی روش سے اپنے آپ کو بچا کر اپنی زندگی کو صحیح خطوط پر گامزن کر سکے۔ اس لیے کہ دین کا علم و فہم تمام بھلائیوں کا سرچشمہ ہے۔ جس کو یہ چیز ملی اس کو دین و دنیا کی سعادت ملی اور وہ اس سے اپنی پوری زندگی سنوارے گا اور اللہ تعالیٰ کے دوسرے بندوں کی زندگیوں کو بھی سنوارے گا۔

نبی صلی اللہ علیہ وسلم نے ارشاد فرمایا کہ:

- علم کا حاصل کرنا ہر مسلمان مرد و عورت پر فرض ہے۔ (بخاری و مسلم)
- علم کے ساتھ تھوڑا سا عمل بھی تیرے لیے مفید ہوگا لیکن جہالت کے ساتھ زیادہ عمل بھی فائدہ نہ پہنچائے گا۔ (حاکم)
- علم کی طلب میں نکلنے والا دراصل اللہ تعالیٰ کے راستے میں نکلنے والا ہے۔
- علم کا صرف اللہ کے لیے سیکھنا اللہ کے خوف کے حکم میں ہے۔
- علم کی طلب میں کہیں جانا عبادت ہے۔
- علم کا یاد کرنا تسبیح ہے۔
- علم کی تحقیقات میں بحث کرنا جہاد ہے۔
- علم کا پڑھنا صدقہ ہے۔
- علم کو افراد تک پہنچانا قربِ خداوندی کا ذریعہ ہے۔
- علم جائز اور ناجائز پہنچانے کی علامت ہے۔
- علم جنت کے راستوں کا نشان ہے۔
- علم سے وحشت میں جی بہلتا ہے۔

- علم سفر کا ساتھی ہے۔
- علم خوشی اور رنج کی دلیل ہے۔
- علم دشمنوں پر ہتھیار ہے۔
- علم دلوں کی روشنی ہے۔
- علم آنکھوں کا نور ہے۔
- علم کی وجہ سے بندہ اُمت کے بہترین افراد تک پہنچ جاتا ہے اور آخرت کے بلند رتبوں کو حاصل کر لیتا ہے۔
- علم کا مطالعہ روزوں کے برابر ہے۔
- علم کا یاد کرنا تہجد کے برابر ہے۔
- علم ہی سے رشتے جوڑے جاتے ہیں۔
- علم ہی سے حلال اور حرام کی پہچان ہوتی ہے۔
- علم عمل کا امام ہے عمل اس کا تابع ہے۔ سعید لوگوں کو اس کا الہام کیا جاتا ہے اور بد بخت لوگ اس سے محروم رہتے ہیں۔
- علم کے لیے جدوجہد بچھلے گناہوں کی تلافی ہے۔
- علم کا طالب اللہ کی رحمت کا متلاشی ہے۔
- علم مومن کا سچا دوست ہے، حلم و بردباری اس کا وزیر، عقل اس کی رہنما، عمل اس کا قائد، نرم خوئی اس کا باپ اور نیک عمل اس کا بھائی اور صبر اس لشکر کا سردار ہے۔
- عالم اور عابد کے درمیان ستر درجے کا فرق ہے۔
- مسائل دینی کا ایک طالب علم شیطان پر ہزار عابدوں سے زیادہ بھاری ہے۔
- میری اُمت کے علماء کی تعظیم و تکریم کرو۔ یہ زمین کے ستارے ہیں۔
- اے لوگو! علم حاصل کرو قبل اس کے کہ یہ اٹھالیا جائے۔

- جن سے تم علم سیکھتے ہو اور جن کو سکھاتے ہو ان کی عزت کرو۔
- جس کے ساتھ اللہ بھلائی کا ارادہ کرتا ہے تو اس کو دین کی سمجھ عطا کر دیتا ہے۔ (بخاری و مسلم)
- جس نے طلب علم کرتے ہوئے وفات پائی اسے شہید کی موت نصیب ہوئی۔
- تمام کاموں سے افضل علم کی طلب ہے۔ علم کی بزرگی عبادت کی بزرگی سے بڑھ کر ہے۔ علم حاصل کرنے کے لیے سبقت کرو۔ گود سے لے کر لحد تک علم حاصل کرو، جس نے علم حاصل کیا اس کو جنت کے باغ ملیں گے جہاں وہ سیر و تفریح کرے گا۔
- علم کی فضیلت جاہل عابد پر ایسی ہے جیسے چاند کو تاروں پر۔
- انبیاء علیہم السلام اپنے ورثہ میں روپیہ پیسہ نہیں چھوڑا کرتے۔ ان کا ورثہ تو یہی علم ہوتا ہے۔ جس نے علم حاصل کر لیا وہ بہت بڑے حصے کا مالک بن گیا۔
- انسان کے لیے یہ علم کافی ہے کہ اللہ سے ڈرتا رہے اور اس کے لیے یہ نادانی کافی ہے کہ اپنے آپ پر اتراتا ہے۔

### علم کی اشاعت

- فرمایا میری طرف سے پیغام پہنچاتے رہو خواہ ایک آیت ہی کیوں نہ ہو۔
- جو شخص میری مجلس میں حاضر ہو اسے چاہیے کہ وہ اس تک دین کا علم پہنچا دے جو یہاں موجود نہیں ہے۔ (بخاری)

- اللہ اس بندے کو آباد کرے جس نے میری باتوں کو سنا اور دوسروں تک پہنچایا۔ (مسلم)

(مندرجہ بالا احادیث کا انتخاب ان کتب سے کیا گیا ہے: بخاری، مسلم، مشکوٰۃ، ترمذی، خطبات

نبوی، احمد، حاکم)

### عالم بے عمل

فرمایا: عالم بے عمل ایسے چراغ کی مانند ہے کہ جو دوسروں کو تو روشنی پہنچاتا ہے، لیکن خود کو جلاتا

رہتا ہے۔ (احمد)

- فرمایا: علمائے سومیری اُمت کے لیے ہلاکت ہیں۔ (حاکم)
- ہلاکت ہے جاہل کے لیے اور اس عالم کے لیے بھی جو عمل نہیں کرتا۔

### تذکرہ قرآن

- حضور ﷺ نے ارشاد فرمایا کہ بندہ آسمان و زمین میں اس وقت تک کامل درجے کا مسلمان نہیں ہو سکتا جب تک کہ تمام لوگ اس کے ہاتھ اور زبان سے محفوظ نہ ہو جائیں اور مسلمان تب تک نہیں ہو سکتا جب تک علم حاصل نہ کرے۔ عالم بلا عمل نہیں ہو سکتا، عمل بغیر زہد کے نصیب نہیں ہوتا، زہد بلا تقویٰ حاصل نہیں ہوتا، تقویٰ بغیر تواضع اور انکساری کے نہیں پیدا ہوتا۔ تواضع بغیر اپنے نفس کی پہچان کے نہیں آتی اور نفس کی معرفت اس وقت تک حاصل نہیں ہوتی جب تک کہ قرآن کریم میں غور و فکر نہ کرے۔ (مستنبات - ماخوذ

### خطبات نبوی ﷺ

- حضرت علی رضی اللہ عنہ روایت کرتے ہیں کہ یاد رکھو میں نے رسول اللہ ﷺ سے یہ بات سنی ہے کہ آپ ﷺ نے فرمایا: عنقریب ایک بڑا فتنہ سر اٹھائے گا۔ میں نے عرض کیا اس سے نجات کیا چیز دلائے گی؟ یا رسول اللہ! آپ ﷺ نے فرمایا اللہ کی کتاب، اس میں تمہارے اگلوں کی سرگزشت ہے جو کچھ بعد میں آنے والا ہے اس کی خبر ہے اور جو کچھ تمہارے درمیان پیدا ہوگا، اس کا فیصلہ ہے۔ اور یہ ایک دو ٹوک کتاب ہے کوئی ہنسی دل لگی نہیں ہے، جو سرکش اس کو چھوڑ دے گا اللہ اُس کی پشت کی ہڈی توڑ دے گا اور جو اس کے سوا کوئی اور مرجع ہدایت بنائے گا، اللہ اس کو گمراہ کر دے گا۔ خدا کی رسی یہی ہے، حکمت سے بھری ہوئی کتاب یہی ہے، خدا کی کھولی ہوئی سیدھی راہ یہی ہے، اس کے ہوتے ہوئے خواہشیں گمراہ نہیں کرتیں، زبانیں لڑکھڑاتی نہیں، علماء اس سے کبھی آسودہ نہیں ہوتے، کتنی ہی پڑھو اس سے سیری نہ ہوگی۔ اس کے عجائبات حکمت کبھی ختم نہیں ہوں گے۔ اس کے سننے ہی جنات پکار اُٹھے کہ ہم نے عجیب و غریب قرآن سنا ہے جو ہدایت کی

طرف بلاتا ہے، تو ہم اس پر ایمان لائے، جس نے اس کی سند پر کہا سچ کہا، جس نے اس پر عمل کیا، وہ اجر پائے گا۔ جس نے اس کی مدد سے فیصلہ کیا اس نے عدل کیا، جس نے اس کی طرف دعوت دی، اس کو صراطِ مستقیم کی ہدایت نصیب ہوگی۔ (ترمذی شریف)

○ عنقریب میرے بعد ایسے واعظ (وعظ کرنے والے) ہوں گے جن کی طرف اللہ نظر اٹھا کر نہ دیکھے گا۔ اس لیے کہ وہ واعظ بے عمل ہوں گے۔ (حاکم)

عربی کا مشہور مقولہ ہے کہ **العلم حجاب الاکبر**۔ ”علم بہت بڑا حجاب ہے۔“ اس کا مطلب یہ ہے کہ علم کا حصول صرف اخلاص کے جذبہ کے ساتھ ہو۔ اگر حصولِ علم میں اخلاص کے جذبہ کی کمی ہو اور جذبہ ریا اُبھر آئے، تو ایسا علم بندے اور خدا کے درمیان حجاب بن جاتا ہے۔ تعلق باللہ میں کمی واقع ہو جاتی ہے اور بندہ جیسے جیسے علم حاصل کرتا جاتا ہے اپنے غرور اور ریا کی وجہ سے اللہ تعالیٰ سے دُور ہوتا جاتا ہے۔

○ حضرت ابو ذر رضی اللہ عنہ بیان کرتے ہیں کہ میں حضور صلی اللہ علیہ وسلم کی خدمت میں حاضر ہوا۔ میں نے عرض کیا کچھ وصیت فرمائیں۔ آپ صلی اللہ علیہ وسلم نے فرمایا اللہ کا تقویٰ اختیار کرو۔ یہ چیز تمہارے پورے دین و تمام معاملات کو ٹھیک حالت میں رکھنے والی ہے۔ میں نے کہا کچھ اور فرمائیں۔ آپ صلی اللہ علیہ وسلم نے فرمایا اپنے آپ کو قرآن پاک کی تلاوت اور ذکر کا پابند بنا لو تو خدا تمہیں آسمان پر یاد کرے گا اور زندگی کی تاریکیوں میں یہ تلاوت و ذکر تمہارے لیے روشنی کا کام دیں گے۔ (مشکوٰۃ)

○ فرمایا میری اُمت کی بہترین عبادت قرآن حکیم کا پڑھنا ہے۔ (ترمذی)

○ قرآن پاک بہترین علاج ہے۔ (ابن ماجہ)

○ قرآن شریف عمدہ آواز سے پڑھا کرو۔ (طبرانی)

○ لوگوں میں زیادہ عابد وہ ہے جو قرآن کریم کی تلاوت زیادہ کرتا ہو۔

○ قرآن پڑھنے والوں کے لیے ہر ختم قرآن پر دعا قبول ہوتی ہے۔ (ترمذی)

## ترغیبِ آخرت

اسلام کے تین بنیادی عقائد، عقیدہ توحید، عقیدہ آخرت اور عقیدہ رسالت ہیں۔ اس کے علاوہ جتنے عقائد ہیں وہ انہی تین بنیادی عقائد کے ضمن میں آجاتے ہیں۔ انسان کے تمام اعمال کا انحصار بھی انہی عقائد کی پختگی پر منحصر ہے۔ اسی لیے اسلام نے ان عقائد کو بہت اہمیت دی اور توحید، رسالت اور آخرت کے متعلق واضح تعلیمات بیان فرمائیں کہ تاکہ مسلمان ان عقائد پر پختہ ایمان اور یقین کے ساتھ اپنی زندگی کو سنوار کر آخرت کی سعادت حاصل کریں۔ اسی لیے قرآن و حدیث میں دنیا کی حقیقت کو بہت تفصیل سے بیان کیا گیا اور آخرت کے متعلق بہت تفصیلی واقعات بیان کیے گئے۔

### حقیقتِ دنیا

- دنیا اس کا گھر ہے جس کا کوئی گھر نہ ہو۔
- اس کا مال ہے جس کا کوئی مال نہ ہو۔
- اس کو وہ جمع کرے جس کی کوئی عقل نہ ہو۔
- اس کے پیچھے وہ پڑے جس کو کوئی علم نہ ہو۔
- اس پر وہ ٹٹک کرے جس کو کوئی دانائی نہ ہو۔
- اس کے پیچھے وہ دوڑے جس کو آخرت پر کوئی یقین نہ ہو۔

(مقننہات ابن جریر ص ۱۰۰)

- عنقریب میری اُمت پر ایسا زمانہ آنے والا جب کہ وہ:
- (1) آخرت کو بھول جائیں گے اور دنیا کو یاد رکھیں گے۔
- (2) زندگی پیاری ہوگی، موت سے نفرت ہوگی۔
- (3) محل درکار ہوں گے قبریں بے کار ہوں گی۔
- (4) مال پر نگاہ ہوگی مال (انجام) کی خبر نہ ہوگی۔

(5) خلق پیاری ہوگی، خالق کی یاد بھی باقی نہ رہے گی۔

(متنبہات)

نبی ﷺ نے ارشاد فرمایا کہ:

○ اے لوگو! موت سے پہلے خدا کے حضور توبہ کر لو۔ بیماری، بڑھاپے اور رکاوٹوں سے پہلے نیک اعمال کر لو۔ اپنے اور اپنے رب کے درمیان تعلق جوڑ لو اور اسے مضبوط کر لو، تم نیک ہو جاؤ گے اور صدقہ کثرت سے دیا کرو، تمہاری تعریف کی جائے گی، رزق بڑھے گا مدد کی جائے گی اور تمہارے نقصان کی تلافی ہوگی۔ نیکی کا حکم کرتے رہو، ارزانی پاؤ گے (آسانیوں سے نوازے جاؤ گے) اور برائی سے رکو، مدد کی جائے گی۔ اے لوگو! تم میں سب سے زیادہ عقل مند وہ ہے جو موت کا بہتر سامان کرنے والا ہے۔

آگاہ ہو جاؤ! عقل کی نشانیوں میں سے ایک یہ ہے کہ دھوکہ کے گھر یعنی دنیا سے دور رہے اور دارالخلو یعنی جنت کی طرف توجہ کرے، قبر میں رہنے کے لیے توشہ اور قیامت کے لیے زاہرا اکٹھا کرے۔ (المواہب زرقانی)

دنیا ایک عارضی پونجی ہے

ایک موقع پر آپ ﷺ نے خطبہ ارشاد فرمایا:

”خبردار! دنیا ایک عارضی پونجی ہے، اس میں نیک اور بد دونوں کھاتے ہیں۔ آگاہ ہو جاؤ، آخرت برحق ہے۔ اس میں قدرت والا بادشاہ فیصلہ کرے گا۔ خبردار پوری بھلائی جنت میں ہے اور پوری بُرائی دوزخ میں ہے۔ خبردار! تم اللہ سے ڈرتے رہو اور جان لو کہ تم اپنے اعمال پر پیش ہونے والے ہو۔ بس جس نے ذرہ برابر نیکی کی اس کو بھی وہ دیکھ لے گا اور جس نے ذرہ برابر بدی کی اس کو بھی وہ دیکھ لے گا۔ تم خداوند عالم کے پاس ننگے بدن اور بغیر کسی سہارے کے حاضر کیے جاؤ گے۔ (خطبات نبوی ﷺ)

○ اے لوگو! اطاعت کے زیور سے آراستہ ہو جاؤ اور خوف کی اوڑھنی لو، آخرت کو اپنا بنا لو اور اپنے ٹھکانے کے لیے کوشش کرو۔ اور اچھی طرح سمجھ لو کہ تمہیں عنقریب یہاں سے رحلت

کر کے خدا کے سامنے پہنچنا ہے۔ وہاں سوائے نیک عمل یا صدقہ جاریہ کے کوئی چیز فائدہ نہیں دے گی۔ تم اپنے اعمال کے پاس پہنچو گے اور اس کا بدلہ پاؤ گے۔ سودنیا کی چمک دمک سے دھوکہ کھا کر جنت کے بلند رتبوں سے محروم نہ رہنا، حقیقت کے چہرے سے پردہ ہٹا دیا گیا۔ شک کی گنجائش باقی نہیں رہی اور ہر ایک کو اپنا ٹھکانہ اور انجام اچھی طرح معلوم ہو چکا ہے۔ (منہ احمد بن حنبل، جلد دوم)

○ ایک مرتبہ حضرت ابو ذر رضی اللہ عنہ کو وصیت کرتے ہوئے فرمایا: اے ابو ذر رضی اللہ عنہ! کشتی بنی کر لے، سمندر بہت گہرا ہے۔ پوری طرح زاد سفر لے لے، راستہ بہت طویل ہے۔ بوجھ کم کر اور عمل خالص کر کہ جانچ کرنے والا دیکھ رہا ہے۔ ایک اور موقع پر آپ صلی اللہ علیہ وسلم نے خطبہ ارشاد فرمایا:

○ مسلمانو! زندگی سے اپنا حصہ ضرور لو، مگر حقوق الہی میں کوتاہی نہ کرو۔ خدا نے اسی لیے تم کو اپنی کتاب سکھائی اور اپنا راستہ دکھایا کہ سچوں اور جھوٹوں کو الگ الگ کر دیا جائے۔ اے لوگو! خدا نے تمہارے ساتھ نہایت ہی عمدہ برتاؤ کیا ہے۔ تم بھی لوگوں کے ساتھ ایسا ہی کرو۔ اور جو خدا کے دشمن ہیں انہیں دشمن سمجھو اور اللہ کے دین کے لیے پوری ہمت اور کوشش کرو، اللہ نے تم کو منتخب کیا ہے اور تمہارا نام مسلمان رکھا ہے تاکہ ہلاک ہونے والا بھی صاف نشانیوں سے ہلاک ہو اور زندہ رہنے والا بھی کھلے دلائل کے ساتھ زندہ رہے۔ یہ سب اللہ کی مدد سے ہے۔

○ لوگو! اللہ کو یاد کرو اور آنے والی زندگی کے لیے عمل کرو۔ جو بھی اپنا، اور اپنے خدا کا معاملہ اچھا کر لیتا ہے۔ خدا اس کا اور اپنے بندوں کا معاملہ درست فرما دیتا ہے۔ اللہ اپنے حکم کو چلاتا ہے اور اس پر کسی کا حکم نہیں چل سکتا۔ اللہ بندوں کا مالک ہے اور بندوں کا اس پر کچھ زور نہیں۔ اللہ ہی سب سے بڑا ہے اور کوئی طاقت و راور قوت والا نہیں ہے سوائے اس اللہ عظیم الشان کے۔ (زاد المعاد۔ جلد دوم صفحہ ۲۵)

## فکرِ آخرت

ایمان کے بعد انسان کی زندگی کو سنوارنے اور فلاح کے مقام تک پہنچانے میں سب سے بڑا دخل اللہ کے خوف اور اس کی خشیت اور آخرت کی فکر کو ہے۔ اسی لیے نبی ﷺ نے اپنی امت کو ان دو باتوں کی طرف خصوصی توجہ دلائی۔ خوف کے ساتھ اُمید کا پایا جانا بھی ضروری ہے ورنہ صرف خوف کی موجودگی میں انسان پر مایوسی طاری ہونے لگتی اور صرف اُمیدیں باندھنے سے وہ لاپرواہی کی روش اختیار کر لیتا ہے۔ اسی لیے نبی ﷺ نے فرمایا کہ انسان کا ایمان اُمید اور خوف کے درمیان محفوظ رہتا ہے۔

نبی ﷺ نے ارشاد فرمایا:

- دانائی کی اصل اللہ کا خوف ہے۔ (بخاری)
- اگر اللہ کے قہر و جلال اور قیامت اور آخرت کے لرزہ خیز اور ہولناک (احوال کے متعلق) تمہیں وہ سب معلوم ہو جائے جو مجھے معلوم ہے، تو تمہارا ہنسنا بہت کم ہو جائے اور رونا بہت بڑھ جائے۔ (بخاری)
- اللہ کے خوف اور ہیبت سے کسی بندہ مؤمن کی آنکھوں سے کچھ آنسو نکل پڑیں اگرچہ وہ مقدر میں بہت کم مثلاً مکھی کے سر کے برابر (یعنی ایک قطرہ ہی کے بقدر) ہو پھر وہ بہہ کر اس کے چہرے پر پہنچ جائے تو اللہ تعالیٰ اس چہرہ پر آتش دوزخ کو حرام کر دے گا۔ (سنن ابن ماجہ)
- جب اللہ تعالیٰ کے خوف اور اس کی ہیبت سے کسی بندہ کے رونگٹے کھڑے ہوتے ہیں تو اس وقت اس کے گناہ ایسے جھڑتے ہیں جیسے کسی پرانے سوکھے درخت کے پتے جھڑتے ہیں۔ (بزاز)
- جس شخص کی آنکھ آنسو سے بھر آئی اللہ اس کے بدن پر آگ حرام کر دیتا ہے۔ (بیہقی)
- ہوشیار اور توانا وہ ہے جو اپنے نفس کو قابو میں رکھے اور موت کے بعد کے لیے (یعنی آخرت

کی نجات اور کامیابی کے لیے) عمل کرے اور نادان اور ناتواں وہ ہے جو خود کو اپنی خواہشاتِ نفس کا تابع کر دے (اور بجائے احکامِ الہی کے اپنے نفس کے تقاضوں پر چلے) اور اللہ سے امیدیں باندھے۔ (ترمذی)

○ ایک انصاری پر اللہ کا خوف اس قدر غالب ہو گیا تھا کہ ہر وقت رویا کرتے تھے۔ جب وہ آگ کا ذکر سنتے تو آنکھوں سے آنسو رواں ہو جاتے۔ دل میں ڈراتنا بیٹھ گیا تھا کہ وہ گھر میں پڑے رہتے تھے۔ جب حضور ﷺ نے ان کا ذکر سنا تو ان کے مکان پر تشریف لے گئے اور جا کر ان کو گلے سے لگا لیا۔ انصاری پر ایسی کیفیت طاری ہوئی کہ وہ گر پڑے اور رُوح پرواز کر گئی۔ حضور ﷺ نے فرمایا: لوگو! اس کی تجہیز و تکفین کا انتظام کرو اللہ کے خوف نے ان کا دل پاش پاش کر دیا۔ (حاکم بیہقی)

○ فرمایا: قیامت کے دن اللہ تعالیٰ (ان فرشتوں کو جو دوزخ پر مقرر ہوں گے) حکم دے گا کہ جس شخص نے کبھی مجھے یاد کیا یا کسی موقع پر جو بندہ مجھ سے ڈرا اس کو دوزخ سے نکال لیا جائے۔ (جامع ترمذی)

### قبر پر ایک خطبہ

ایک مرتبہ آپ ﷺ نے قبر پر خطبہ دیتے ہوئے فرمایا: ”حاضرین! ہماری غفلت کا یہ حال ہے گویا موت ہمارے لیے نہیں بلکہ صرف دوسروں کے لیے مقرر ہو چکی ہے، گویا حقوق کی ادائیگی ہم پر نہیں صرف دوسروں پر واجب ہے اور جن مردوں کے ساتھ ہم قبرستان آتے ہیں گویا وہ چند دن کے مسافر ہیں جو واپس ہو کر ہم سے ملیں گے۔ ہم ان کو تو قبر میں دفن کر دیتے ہیں اور ان کا مال ایسے اطمینان سے کھاتے ہیں گویا ہم کو ان کے بعد ہمیشہ دنیا میں ہی رہنا ہے۔ نصیحت کی ہر بات ہم بھلا بیٹھے اور ہر آفت کی طرف سے مطمئن ہو چکے۔ مبارک باد اس شخص کے لیے جو اپنے عیوب پر نظر کر کے دوسروں کی عیب جوئی سے بچ رہا۔ مبارک باد اس شخص کے لیے جس نے حلال کی کمائی اللہ کی راہ میں صرف کی، علماء کی اور عقل مندوں کی ہم نشینی اختیار کی اور غریبوں اور مسکینوں کے ساتھ چلتا رہا۔ مبارک ہے وہ شخص جس کے اخلاق ستھرے اور دل پاکیزہ ہو، لوگ اس کے شر سے محفوظ رہیں، مبارک ہے وہ

شخص جو ضرورت سے بچا ہو مال اللہ کی راہ میں خرچ کیا کرے اور فضول گفتگو سے پرہیز کرے، راہ شریعت پر عمل کرنا اس کے لیے آسان ہو اور بدعت اسے اپنی طرف مائل نہ کر سکے۔ (کنز العمال)

ایک مرتبہ نبی ﷺ نماز کے لیے باہر تشریف لائے۔ دیکھا کہ لوگ کسی بات پر ہنس رہے تھے۔ آپ ﷺ نے اسی وقت خطبہ دیا جس میں فرمایا:

○ اگر تم لذتوں کا قلع قمع کرنے والی موت کو پیش نظر رکھتے تو میں آج تم کو ہنستے نہ دیکھتا۔ سو موت کو اکثر اپنے سامنے رکھو، کیوں کہ قبر سے ہر روز یہ آواز آتی ہے کہ میں غربت اور تنہائی کا گھر ہوں۔ خاک میں ملا کر خاک بنا دینے والا مکان ہوں، میں کیڑوں کا مسکن ہوں۔ پس جب کوئی مومن قبر میں دفن ہوتا ہے تو قبر اسے کہتی ہے، مرحبا! تیرا آنا مبارک ہو، میری پشت پر چلنے والوں میں تو مجھے سب سے زیادہ عزیز تھا۔ آج جب کہ تو مجھ سے ملا ہے میرا سلوک دیکھ لے گا پھر اس کے لیے قبر حد نظر تک فراخ کر دی جاتی ہے اور اس کے لیے جنت کی طرف سے دروازہ کھول دیا جاتا ہے۔ جب کہ کوئی بد عمل یا کافر دفن ہوتا ہے، تو قبر اسے دھتکار کر کہتی ہے کہ تجھے فراخی اور آرام نصیب نہ ہو۔ میری پشت پر چلنے والوں میں تو مجھے سب سے زیادہ مبغوض تھا۔ آج جب کہ تو میرے قابو میں آیا ہے تجھے میرا سلوک معلوم ہو جائے گا۔ پھر قبر سمٹ کر اسے بھینچتی ہے حتیٰ کہ اس کی پسلیاں توڑ کر ایک دوسرے میں داخل کر دیتی ہے۔ راوی کا بیان ہے کہ اس موقع پر آپ ﷺ نے دونوں ہاتھوں کی انگلیاں ایک دوسرے میں ڈال کر بتایا کہ اس کی پسلیاں ایک دوسرے میں اس طرح داخل ہو جاتی ہیں۔ پھر آپ ﷺ نے فرمایا کہ اس کے لیے ستر زہریلے اژدھے مقرر کیے جاتے ہیں کہ ان میں ایک بھی اگر دنیا میں پھنکار مار جائے تو ہمیشہ کے لیے زمین کی قوت نامیہ ختم ہو جائے۔ قیامت تک وہ اژدھے سے ڈستے اور نوح نوح کر کھاتے رہیں گے۔ پھر آپ ﷺ نے فرمایا کہ قبر یا تو جنت کے باغیچوں میں سے ایک باغیچہ ہے یا جہنم کے گڑھوں میں سے ایک گڑھا ہے۔ (ترمذی شریف جلد دوم)

## عبادات

اسلام میں عبادت کا مفہوم بہت وسیع ہے اس سے مراد صرف نماز روزہ کی ادائیگی نہیں بلکہ انسان کا ہر وہ عمل جو خدا کی خوشنودی کے لیے کرتا ہے، عبادت ہے۔ اگر انسان کسی برائی کو صرف اس لیے چھوڑتا ہے کہ اس کے کرنے سے مالک ناراض ہوگا تو یہ برائی کا چھوڑنا بھی ایک عبادت میں داخل ہے۔ انسان کی پیدائش کا مقصد بھی عبادت ہی قرار دیا گیا۔ چنانچہ قرآن مجید میں ارشاد ہوا کہ میں نے جنوں اور انسانوں کو نہیں پیدا کیا، مگر اپنی عبادت کے لیے۔

### نماز

حضور ﷺ نے ارشاد فرمایا:

1:- چہرہ کی زینت ہے 2:- بدن کی راحت 3:- دل کی روشنی ہے 4:- قبر کی مونس ہے  
5:- زحمت دور کرنے والی ہے 6:- آسمانوں کی کنجی ہے 7:- میزان کے لیے بھاری ہے۔ 8:- رب کی رضا ہے 9:- جنت کی قیمت ہے 10:- جہنم کا پردہ ہے جس نے اس کو قائم رکھا اس نے دین کو قائم رکھا اور جس نے اسے ترک کیا اس نے دین کو گرا دیا۔ (منہیات)

- فرمایا کہ ہر چیز کی ایک نشانی ہوتی ہے اور ایمان کی نشانی نماز ہے۔ (احمد)
- قیامت کے دن جس کی نماز درست ہوگی اس کے اعمال درست ہوں گے۔ (بخاری)
- سیدھے راستے پر چلے جاؤ اعمال کا شمار نہ کیا کرو۔ اتنی بات یاد رکھو کہ تمام اعمال میں افضل نماز ہے اور وضو کی حفاظت کرنا مومن کی علامت ہے۔ (حاکم)
- جو شخص اپنی نمازوں کی ٹھیک طور پر دیکھ بھال کرے گا تو وہ اس کے لیے قیامت کے دن روشنی اور دلیل بنے گی اور باعثِ نجات ہوگی۔ (مشکوٰۃ)
- جس نے دکھاوے کی نماز پڑھی اس نے شک کیا۔ (مسند احمد)

## نماز باجماعت

نبی ﷺ نے فرمایا کہ:

تو جماعت کے ساتھ نماز پڑھنے کو اپنے اوپر لازم کر لے کیوں کہ بھیڑ یا صرف اسی بکری کو کھاتا ہے جو اپنے چرواہے سے دُور اور اپنے گلہ سے الگ ہو جاتی ہے۔

فرمایا کہ جماعت کی نماز تنہا نماز سے پچیس درجہ زیادہ افضل ہے۔ (بخاری و ابوداؤد)

جس شخص نے اللہ کی طرف بلائے والے مؤذن کی آواز سنی اور اسے کوئی ایسا عذر بھی لاحق نہیں جو اس کی پکار پر دوڑ پڑنے سے روکتا ہو، تو اس کی یہی نماز جو اس نے اکیلے پڑھی ہے (قیامت کے دن) قبول نہ کی جائے گی۔ صحابہ رضی اللہ عنہم نے اس پر حضور ﷺ سے پوچھا کہ عذر سے کیا مراد ہے؟ اور کون سی چیزیں عذر بنتی ہیں؟ آپ ﷺ نے فرمایا ڈرا اور بیماری۔ (ابوداؤد)

## بے نمازی کا انجام

حضور ﷺ نے ارشاد فرمایا:

○ جو شخص نماز ترک کر دے اس کے لیے قیامت کے دن نہ نور ہوگا اور نہ اس کے پاس کوئی حجت ہوگی اور نہ نجات کا کوئی ذریعہ۔ اس کا حشر فرعون، ہامان اور ابی بن خلف کے ساتھ ہوگا۔ (مشکوٰۃ، احمد، بہقی)

○ بے نمازی کا دین میں کوئی حصہ نہیں۔ (حاکم)

○ بے نمازی اللہ کی رحمت سے محروم ہے۔ (احمد)

## روزہ

حضور ﷺ نے ارشاد فرمایا:

○ ہر چیز کی زکوٰۃ ہوتی ہے اور جسم کی زکوٰۃ روزہ ہے۔ (طبرانی)

○ روزہ ڈھال ہے (گناہوں سے بچنے کے لیے)۔ (مسلم)

○ ابن آدم کا ہر عمل اس کا اپنا ہوتا ہے لیکن روزہ میرا ہے اور اس کا بدلہ میں ہی دوں گا۔

(حدیث قدسی بخاری)

○ جس نے روزے کو فرض سمجھ کر ثواب کی اُمید سے رکھا وہ بخشا گیا۔ (بخاری)

○ افطار کے وقت روزہ دار جو دعا مانگے وہ قبول ہوتی ہے۔ (ترمذی)

○ روزہ اور قرآن مجید قیامت میں شفاعت کریں گے۔ روزہ کہے گا میری وجہ سے اس

بندے نے کھانا پینا ترک کیا۔ میری شفاعت اس کے حق میں قبول ہو۔ قرآن مجید کہے گا

میری وجہ سے رات کو نہیں سویا میری شفاعت اس کے حق میں قبول ہو۔ اللہ تعالیٰ دونوں

کی شفاعت قبول فرمائے گا۔ (ابوداؤد)

○ کھجور سے روزہ افطار کیا کرو اس میں برکت ہے اور اگر کھجور میسر نہ ہو تو پانی سے افطار کیا

کرو۔ (ابوداؤد)

### زکوٰۃ

نبی صلی اللہ علیہ وسلم نے ارشاد فرمایا کہ:

○ جو شخص چھ باتوں کی طرف سے مجھے اطمینان دلائے میں اس کے لیے جنت کی ضمانت دیتا

ہوں وہ چھ باتیں یہ ہیں۔ (1) نماز (2) زکوٰۃ (3) امانت (4) شرمگاہ کی حفاظت

(5) پیٹ کو حرام مال کی کمائی سے محروم رکھنا (6) زبان کو بری باتوں سے بچانا۔ (طبرانی)

### صدقہ

حضور صلی اللہ علیہ وسلم نے فرمایا کہ:

○ صدقہ مسلمان کی عمر بڑھاتا ہے۔ بُری موت سے محفوظ رکھتا ہے۔ اس کی وجہ سے انسان

میں کبر اور فخر پیدا نہیں ہوتا۔ (طبرانی)

○ صدقہ کرنے سے مال کم نہیں ہوتا۔ گناہ معاف کر دینے والوں کی عزت بڑھائی جاتی ہے۔

تواضع کی روش اختیار کرنے والوں کا مرتبہ بلند کر دیا جاتا ہے۔ (مسلم)

## صدقہ فطر

نبی ﷺ نے ارشاد فرمایا:

- اگر کوئی شخص بھجور خیرات کر کے اپنے آپ کو دوزخ سے بچا سکتا ہے تو اسے چاہیے کہ وہ اپنے آپ کو دوزخ سے بچالے۔ (بخاری و مسلم)
- اللہ تعالیٰ نے فطرہ کی زکوٰۃ کو اُمت پر واجب کیا تاکہ وہ ان لایعنی اور بے حیائی کی باتوں سے جو روزہ کی حالت میں روزہ دار سے سرزد ہو جاتی ہیں کفارہ بنیں اور غریبوں اور مسکینوں کے کھانے کا انتظام ہو جائے۔ (ابوداؤد)

## قربانی

نبی ﷺ نے ارشاد فرمایا:

- عید الاضحیٰ کے دن اللہ تعالیٰ خون بہانے سے زیادہ کوئی عمل عزیز نہیں۔ وہ قربانی کے دن اپنے سینگوں، پاؤں، کھروں سمیت آئے گی۔ بے شک قربانی کا خون زمین پر گرنے سے پہلے ہی بارگاہِ خداوندی میں مقبول ہو جاتا ہے۔ بس اس قربانی کے ساتھ اپنے دل کو خوش کرو۔ (ترمذی۔ ابن ماجہ)

## حج

حضور ﷺ نے ارشاد فرمایا کہ

- حج کی ادائیگی میں جلدی کرو، کیونکہ تم میں سے کوئی شخص نہیں جانتا کہ آئندہ کیا پیش آنے والا ہے۔
- جس نے حج کیا اور اس دوران فسق کی باتوں سے اور فحش کلام سے بچا رہا تو وہ حج سے ایسا پاک صاف ہو کر لوٹتا ہے جیسے آج ہی ماں کے پیٹ سے پیدا ہوا ہے۔
- حاجیوں کے لیے حضور ﷺ نے دعا فرمائی کہ الہی حاجی کو بخش دے اور جس کے لیے حاجی مغفرت طلب کرے، اس کو بھی بخش دے۔ (ابن خزیمہ)

## جہاد فی سبیل اللہ

ایک صحابی رضی اللہ عنہ نے پوچھا: اے اللہ کے رسول (صلی اللہ علیہ وسلم)! کون سا عمل افضل ہے؟ فرمایا اللہ اور اس کے رسول (صلی اللہ علیہ وسلم) پر ایمان لانا۔ سائل نے پوچھا اس کے بعد کون سا عمل افضل ہے؟ فرمایا اللہ کے راستے میں جہاد کرنا۔ (بخاری و مسلم)

- ایک شخص مسلمان ہوا اور مسلمان ہوتے ہی جہاد میں شرکت کا موقع مل گیا اور شہید ہو گیا۔ حضور (صلی اللہ علیہ وسلم) نے فرمایا اس کا عمل اگرچہ قلیل تھا، مگر یہ شخص کثیر اجر کا مالک ہو گیا۔ (بخاری و مسلم)
- فرمایا جو پاؤں اللہ کے راستے میں گرد آلود ہوئے ان کو جہنم کی آگ مَس نہیں کر سکتی۔ (بخاری)
- اللہ تعالیٰ کو دو قطرے اور دو نشان بہت ہی زیادہ پسند ہے۔ ایک آنسو کا وہ قطرہ جو اللہ کے خوف سے نکلے اور دوسرے خون کا وہ قطرہ جو جہاد میں کسی زخم سے ٹپکے۔ ایک وہ نشان جو فرائض کے ادا کرنے کے بعد جسم کے کسی حصہ پر رہ جائے۔ (ترمذی)

حضور (صلی اللہ علیہ وسلم) نے صحابہ رضی اللہ عنہم سے پوچھا کہ تم کن لوگوں کو شہید سمجھتے ہو؟ صحابہ رضی اللہ عنہم نے کہا جو اللہ کی راہ میں مارا جائے۔ ارشاد فرمایا اس طرح تو میری اُمت میں شہداء کی تعداد بہت ہو جائے گی۔ صحابہ رضی اللہ عنہم نے کہا پھر شہید کون ہے؟ فرمایا: جو اللہ کی راہ میں مارا گیا، وہ شہید، جس نے طاعون کی وبا پر صبر کیا اور طاعون سے مر گیا وہ شہید اور پانی میں ڈوب کر مر گیا وہ شہید۔ (مسلم)

- فرمایا جو اللہ کے راستے میں کفار سے صرف اتنی دیر لڑا جتنی دیر ایک اونٹنی کا دودھ دوہا جاتا ہے تو اس کے لیے جنت واجب ہوگئی۔ (ابوداؤد)
- جس نے سچے دل سے شہادت کی دعا مانگی پھر مر گیا یا مارا گیا اس کے لیے شہید کا ثواب ہے۔ (ابوداؤد)

○ جو شخص اللہ کے راستے میں زخمی ہوا وہ قیامت کے دن اس شان سے اُٹھے گا کہ اس کا خون ٹپکتا ہوگا۔ خون کی رنگت زعفران کے مشابہ ہوگی اور خون میں مُشک کی خوشبو آ رہی ہوگی۔ (ابوداؤد)

## اخلاقیات

اسلام نے حُسنِ اخلاق پر بہت زور دیا ہے۔ حضرت عبداللہ بن مبارک رضی اللہ عنہ نے حُسنِ اخلاق کی تعریف کرتے ہوئے فرمایا کہ حُسنِ اخلاق نام ہے خوش روئی کا، مال خرچ کرنے کا اور کسی کو تکلیف نہ دینے کا۔ بہترین اخلاق ہی وہ جو ہر ہے جو صحیح معنوں میں انسان کو انسان بناتا ہے۔

حضور صلی اللہ علیہ وسلم نے ارشاد فرمایا:

- میں اعلیٰ اخلاق کو پایہ تکمیل تک پہنچانے کے لیے بھیجا گیا ہوں۔ (حاکم)
- بہترین لوگ وہ ہیں جو اچھے اخلاق کے مالک ہیں۔ (ابن ماجہ)
- بہترین ایمان خوش خلقی ہے۔ (ابن ماجہ)
- مومنوں میں کامل ایمان والے وہ ہیں جن کے اخلاق اچھے ہوں۔ (حاکم)
- کیا میں تمہیں وہ شخص نہ بتا دوں جس پر دوزخ کی آگ حرام ہے اور جو دوزخ کی آگ پر حرام کیا گیا ہے۔ یہ وہ شخص ہے جو نرم مزاج کا مالک، نرم طبیعت اور نرم خو ہو اور مخلوق سے محبت کرنے والا ہو۔ (مسلم)
- قیامت کے دن مومن کے میزان میں جو سب سے وزنی اور بھاری چیز رکھی جائے گی وہ اس کے اچھے اخلاق ہوں گے۔ (ابوداؤد)
- صاحبِ ایمان بندہ اچھے اخلاق سے اللہ کے ہاں وہ مرتبہ اور درجہ حاصل کر لیتا ہے جو رات بھر نفل نمازیں پڑھنے اور دن کو روزہ رکھنے والوں کو ملتا ہے۔ (ابوداؤد)

## مکارم اخلاق کی بنیادیں

### تقویٰ

- بندہ اہل تقویٰ کا مقام نہیں پاسکتا تاوقتیکہ وہ ان چیزوں کو ہی چھوڑ دے جن میں بظاہر کوئی حرج نہیں۔ اس اندیشہ سے کہ کہیں وہ ان چیزوں میں مبتلا نہ ہو جائے جن میں حرج (گناہ) ہے۔ (ترمذی، مشکوٰۃ)

- حضرت عائشہ رضی اللہ عنہا سے روایت ہے کہ نبی صلی اللہ علیہ وسلم نے فرمایا: اے عائشہ رضی اللہ عنہا چھوٹے چھوٹے گناہوں سے بچتی رہنا اس لیے کہ ان کے بارے میں بھی اللہ کے ہاں باز پرس ہوگی۔ (ابن ماجہ)

### توکل

- فرمایا: آدمی کا دل ہر وادی میں بھٹکتا رہتا ہے۔ تو جو شخص اپنے دل کو وادی میں بھٹکنے کے لیے چھوڑ دے گا تو اللہ تعالیٰ کو پروا نہ ہوگی کہ اس کو کون سی وادی تباہ کرتی ہے اور جو شخص اللہ پر توکل کرے گا تو اللہ تعالیٰ اس کو وادیوں اور راستوں میں بھٹکنے اور تباہ ہونے سے بچائے گا۔
- حضور صلی اللہ علیہ وسلم کی خدمت میں ایک صحابی رضی اللہ عنہ حاضر ہوئے اور عرض کیا، اے اللہ کے رسول صلی اللہ علیہ وسلم: میں اونٹ باندھ کر توکل کروں یا اسے چھوڑ کر۔ آپ صلی اللہ علیہ وسلم نے فرمایا اسے باندھ لے پھر اللہ پر توکل کر۔

- آدمی کی خوشی نصیبی یہ ہے کہ جو کچھ اللہ اس کے لیے فیصلہ کرے وہ اس سے راضی ہو اور اس پر قناعت کرے اور آدمی کی بد نصیبی یہ ہے کہ اللہ تعالیٰ کے حکم اور فیصلہ پر ناراض ہو۔

(ترمذی)

### سبر اور شکر

- فرمایا: مومن کا معاملہ عجیب ہے کہ اس کا سارا کام خیر ہی خیر ہے۔ یہ (سعادت) مومن کے سوا کسی کو حاصل نہیں۔ اگر اُسے دکھ پہنچتا ہے تو صبر کرتا ہے، یہ اس کے لیے بہتر ہے اور اگر

اسے خوشی حاصل ہوتی ہے تو وہ سراپا شکر بن جاتا ہے تو یہ بھی اس کے لیے بہتر ہوتا ہے یعنی وہ ہر حال میں خیر ہی خیر سمیٹتا ہے۔ (مسلم مشکوٰۃ)

- جو شخص کھانا کھائے اور پھر یہ کہے کہ شکر ہے اللہ کا جس نے مجھے کھانا دیا بغیر میری اپنی تدبیر اور طاقت کے تو اس کے وہ گناہ جو پہلے ہو چکے ہیں وہ معاف ہو جائیں گے۔ (ابوداؤد)
- شکر گزار بے روزہ دار انسان، صبر کرنے والے روزے دار کی طرح ہے۔ (ترمذی مشکوٰۃ)

### ضبط نفس

- فرمایا کہ پہلوان وہ نہیں جو (حریف کو میدان میں) پچھاڑ دے بلکہ پہلوان وہ ہے جو غصہ کے وقت اپنے نفس کو قابو میں رکھے۔ (مسلم مشکوٰۃ)

### ایمانی اخلاق

فرمایا تین باتوں کا شمار ایمانی اخلاق میں ہوتا ہے۔

- 1 جب غصہ آئے تو انسان (مغلوب ہو کر) باطل کے جوڑ میں نہ ڈوب جائے۔
- 2 جب خوش ہو تو خوشی (کی بہتات) راہِ حق سے برگشتہ نہ کرے۔
- 3 جب قدرت اور اقتدار پائے، تو وہ چیز نہ لے جس پر اس کا کوئی حق نہیں۔ (المعجم الصغیر)

### عفو و حلم

- حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے اپنی ذات کے معاملے میں کسی سے کبھی بھی انتقام نہیں لیا مگر یہ کہ اللہ کی حرمت (شعائر اللہ یا حدود اللہ) پامال ہوتی، تو آپ اللہ کے لیے انتقام لیتے (بخاری و مسلم)

### وقار و سنجیدگی

- نبی صلی اللہ علیہ وسلم نے قبیلہ عبدالمطلب کے وفد کے لیڈر کو (جن کا لقب اشج تھا) خطاب کر کے (تعریف کے طور پر) فرمایا تمہارے اندر دو ایسی خوبیاں پائی جاتی ہیں جو اللہ کو پسند ہیں اور وہ ہیں بردباری (غیر جذباتیت) اور وقار و سنجیدگی۔ (مسلم شریف)

- فرمایا، جب تم اقامت سُنو تو نماز (مسجد) کی طرف اس طرح چلو کہ وقار و اطمینان کا انداز نمایاں ہو۔ اس موقع پر بھگدڑ مت مچاؤ۔ (مشکوٰۃ انتخاب حدیث)

### رازداری

- فرمایا: اپنی ضروریات کے حصول میں کامیابی کے لیے رازداری سے مدد لو، کیونکہ **قَاتِنٌ كُلُّ ذِي نِعْمَةٍ فَحَسُودٌ** ہر صاحب نعت محسود ہے (یعنی وہ رشک و حسد کا نشانہ بنتا ہے) (طبرانی)

مطلب یہ ہے کہ آدمی کو اپنے تمام عزائم کو قبل از وقت لوگوں سے کہتے نہ پھرنا چاہیے، اس طرح وہ حاسدوں کے زہریلے اثرات اور ریشہ دوانیوں سے محفوظ رہ سکتا ہے۔

### شہرت سے پرہیز

- فرمایا: اللہ متقی، گم نام اور غنی بندے کو پسند کرتا ہے اور سادہ زندگی گزارنا ایمان میں سے ہے۔ (مسلم - مشکوٰۃ)

### حیا

- حیا ایمان کا پھل ہے اور ایمان جنت میں لے جائے گا اور بدزبانی سخت دل کا اثر ہے اور سخت دلی آگ میں لے جائے گی۔ (گلدستہ احادیث)

- حیا اسلام کے طریقوں میں سے ہے اور زیادہ بکو اس کرنا خوست ہے۔ **إِنَّ لِكُلِّ دِينٍ خُلُقًا وَخُلُقَ الْإِسْلَامِ الْحَيَاءُ** (ابن ماجہ)

- ہر مذہب کی خاص خصلت ہو کرتی ہے اور اسلام کی خصلت حیا ہے۔
- حیا خوبی ہے، لیکن عورتوں میں اس کا ہونا زیادہ خوبی ہے۔ (حیا عورتوں کا بہترین زیور ہے)۔

### زبان کی حفاظت

- اگر کوئی شخص مجھے اپنی زبان اور اپنی شرمگاہ کی حفاظت کی ضمانت دے دے، تو میں اس

کے لیے جنت کی ضمانت لے لوں گا۔ (بخاری)

- بندہ ایک بات اپنی زبان سے نکالتا ہے جو اللہ کی خوشنودی کی بات ہوتی ہے بندہ اس کا خیال نہیں کرتا (یعنی اس کو اہمیت نہیں دیتا) لیکن اللہ اس بات کی بدولت اس کے درجے بلند کرتا ہے۔ اسی طرح آدمی اللہ کو ناراض کرنے والی بات زبان سے لاپرواہی کے ساتھ نکالتا ہے جو اسے جہنم میں گرا دیتی ہے۔ (بخاری شریف)

### قناعت

- **قَدْ أَفْلَحَ مَنْ سَلِمَ وَ كَانَ رِزْقَهُ كَفَافًا وَ قَنَعَهُ اللهُ**۔ فرمایا کہ جس نے اسلام قبول کیا اور اسے گزارے کے مطابق روزی میسر آگئی اور اللہ نے اسے اپنی دی ہوئی روزی پر قناعت کی توفیق بخشی تو وہ فلاح و کامرانی سے ہمکنار ہوا۔ (ترمذی 2348)

### سادہ زندگی

- فرمایا کیا تم سنتے نہیں ہو؟ کیا تم سنتے نہیں ہو؟ بلاشبہ سادگی ایمان کی نشانی ہے! بلاشبہ سادگی ایمان کی نشانی ہے۔ (دومرتبہ آپ ﷺ نے یہ بات بیان فرمائی) (ابوداؤد - مشکوٰۃ)

### خیر خواہی

- اس ذات کی قسم جس کے دست قدرت میں میری جان ہے کوئی بندہ مومن نہیں ہو سکتا، جب تک کہ وہ اپنے بھائی کے لیے وہی پسند نہ کرے جو اپنے لیے پسند کرتا ہے۔ (بخاری و مسلم)

### تواضع و انکساری

- حضرت عمر رضی اللہ عنہ سے روایت ہے کہ انہوں نے ایک بار خطبہ دیا کہ اے لوگو! تواضع اور انکساری اختیار کرو، اس لیے کہ میں نے رسول اللہ صلی اللہ علیہ وسلم سے سنا ہے کہ جو اللہ کے لیے جھکتا ہے اللہ اسے بلند کرتا ہے۔ وہ اپنے آپ کو چھوٹا سمجھتا ہے حالانکہ لوگوں کی نگاہوں میں بڑا ہے، جس نے تکبر کیا اسے اللہ تعالیٰ گرا دیتا ہے تو وہ لوگوں کی نگاہوں میں چھوٹا ہو جاتا ہے، حالانکہ وہ خود اپنے آپ کو بڑا خیال کرتا ہے یہاں تک کہ وہ ان کے سامنے گتے اور صُور سے بھی زیادہ ذلیل ہو جاتا ہے۔ (مشکوٰۃ)

## وعدہ کا ایفا

- فرمایا: وعدوں کو پورا کرنا ایمان کی نشانیوں میں سے ہے۔
- جو عہد کا پابند نہیں اس کا دین نہیں اور جس میں امانت نہیں اس میں ایمان نہیں۔

(مسند احمد 13637)

## سلام

- ایک صحابی رضی اللہ عنہ نے پوچھا اسلام کا کون سا عمل بہتر ہے؟ آپ صلی اللہ علیہ وسلم نے فرمایا غریبوں اور مسکینوں کو کھانا کھلانا اور ہر مسلمان کو سلام کرنا خواہ تو اسے پہچانتا ہو یا نہ پہچانتا ہو (یعنی پہلے سے دوستی یا بے تکلفی ہو یا نہ ہو)۔ (بخاری و مسلم)
- فرمایا تم لوگ جنت میں نہیں جاسکتے جب تک کہ مومن نہیں بنتے۔ اور تم مومن نہیں بن سکتے جب تک باہم محبت نہ کرو۔ کیا میں تمہیں وہ تدبیر نہ بتاؤں جس سے تم آپس میں ایک دوسرے سے محبت کرنے لگو؟ آپس میں سلام کو پھیلاؤ۔ (مسلم)
- سلام کو پھیلاؤ سلامتی میں رہو گے۔

## سادگی اور صفائی

- فرمایا سادہ زندگی ایمان کی علامت ہے۔ (ابوداؤد)
- پاک صاف رہنا نصف ایمان ہے۔ (مسلم)
- صفائی رکھا کرو کیونکہ اسلام صاف اور پاکیزہ ہے۔ (ابن ماجہ)
- تمہارے منہ قرآن کے راستے ہیں۔ (تم منہ سے قرآن پڑھتے ہو) اسے مسواد سے صاف رکھا کرو۔ (طبرانی)

- جسم کی پاکیزگی آدھا ایمان ہے۔ اپنے صحن اور گھروں کو صاف رکھو۔ (طبرانی)
- رسول اللہ صلی اللہ علیہ وسلم مسجد میں تشریف فرما تھے کہ اتنے میں مسجد میں ایک آدمی داخل ہوا جس کے سر

اور داڑھی کے بال بکھرے ہوئے تھے تو حضور ﷺ نے ہاتھ سے اس کی طرف اشارہ فرمایا۔ آپ ﷺ کا مطلب یہ تھا کہ جا کر اپنے سر کے بال اور داڑھی کو درست کرو، چنانچہ وہ گیا اور بالوں کی درستگی کے بعد آیا تو آپ ﷺ نے فرمایا: یہ بہتر نہیں ہے اس بات سے کہ آدمی کے بال اُلجھے ہوئے ہوں۔ ایسا معلوم ہوتا ہے کہ گویا وہ شیطان ہے۔ (مشکوٰۃ)

### ہنسنا اور مسکرائنا

○ قہقہہ شیطان کی طرف سے ہے اور تبسم اللہ کی طرف سے ہے۔

(معجم الصغیر 1057 عن ابی ہریرہ رضی اللہ عنہ)

○ مؤمن کا چہرہ ہشاش بشاش اور دل غمگین رہتا ہے۔ (حضرت علی رضی اللہ عنہ کا قول ہے)

### رحمت

○ جو رحم کرنے والے ہیں رحمان پران پر رحم کرتا ہے۔ تم زمین والوں پر رحم کرو آسمان والا تم پر رحم کرے گا۔ (ابوداؤد ترمذی)

○ جو ہمارے چھوٹوں پر رحم نہ کرے اور ہمارے بڑوں کی عزت نہ کرے وہ ہم میں سے نہیں ہے (ترمذی - مشکوٰۃ)

○ رحمت کسی سے نہیں چھینی جاتی، مگر اُس سے جو بد بخت ہو۔ (مشکوٰۃ)

### دکھ درد میں شرکت

○ تم مومنوں کو باہم رحم دلی اور باہم اُلفت و لگاؤ اور باہم تکلیف کے احساس میں پاؤ گے جیسے ایک جسم کہ اگر ایک عضو بیمار ہو جائے تو سارا جسم بخار اور شب بیداری کے ذریعہ اس کی بیماری میں شرکت کرتا ہے۔ (بخاری و مسلم)

○ ایک مسلمان دوسرے مسلمان کے لیے عمارت کی طرح ہونا چاہیے اور ایک دوسرے کے لیے اسی طرح مضبوطی اور قوت کا باعث ہونا چاہیے جیسے مکان کی ایک اینٹ دوسری اینٹ کے لیے۔ اس کے بعد آپ نے ایک ہاتھ کی انگلیاں دوسرے ہاتھ کی انگلیوں میں ڈال دیں۔ (بخاری - مسلم - مشکوٰۃ)

## رذائل اخلاق

### متکبر

- فرمایا متکبر آدمی جنت میں داخل نہ ہوگا اور نہ وہ جو جھوٹی شہنی بگھارتا ہے۔ (ابوداؤد)
- جس نے تکبر کیا اللہ اس کو ذلیل کرے گا۔ (متاب فردوس)
- انسان تکبر کرتا رہتا ہے اور اپنے نفس کو اچھا سمجھتا رہتا ہے یہاں تک کہ اس کا نام جبارین کی فہرست میں داخل کیا جاتا ہے اور پھر اس کے ساتھ وہ سلوک کیا جاتا ہے جس کا وہ مستحق ہے (یعنی پھر اسے عذاب دیا جاتا ہے) (ترمذی)
- متکبر قیامت کے دن چوٹیوں کی مثل ہوں گے۔ ان کو اہل محشر روندتے ہوں گے۔ آگ ان کو چاروں طرف سے گھیرے ہوئے ہوگی۔ جہنم کے ایک خاص قید خانے میں ان کو عذاب دیا جائے گا۔ (یعنی ان بدبختوں کی انتہائی تذلیل کی جائے گی اور ان کو دوزخیوں کے زخموں سے نکلا ہوا خون پینے کو دیا جائے گا۔) (ترمذی)

### ریا

- فرمایا: تھوڑی سی ریا بھی شرک ہے۔ (ابن ماجہ)
- جس نے نماز، روزہ اور صدقہ دنیا کے دکھاوے کے لیے کیا وہ مشرک ہو گیا۔ (بیہقی)
- آخرت کے کام میں دنیا کی شہرت کا طالب ذلیل و رسوا ہوتا ہے اس کا نام دوزخ میں لکھ دیا جاتا ہے، اس کا چہرہ بگاڑ دیا جاتا ہے اور اس کا ذکر مٹ جاتا ہے۔ (طبرانی)
- جو شخص آخرت کے عمل میں آخرت کا ارادہ نہیں کرتا بلکہ دنیا کا ارادہ کرتا ہے تو وہ تمام آسمانوں اور زمینوں میں ملعون بنا دیا جاتا ہے۔ (طبرانی)

### بخل اور تنگدلی

- مومن وہ نہیں ہے جو خود پیٹ بھر کر کھائے اور پڑوس میں اس کا ہمسایہ بھوکا تڑپ رہا ہو (مشکوٰۃ)

تین چیزیں انسان کو ہلاک کرنے والی ہیں:

(1) بخل کی پیروی (2) نفس کا اتباع (3) خود رائی و خود بینی

### غضب

○ فرمایا غصہ کا تعلق شیطان سے ہے اور شیطان آگ سے پیدا کیا گیا ہے اور آگ کو پانی ٹھنڈا کر سکتا ہے۔ اگر تم میں سے کسی کو غصہ آئے تو اسے چاہیے کہ وہ وضو کرے۔ (احمد)

### ابوداؤد

○ جہنم میں ایک دروازہ ہے۔ اس سے وہی لوگ داخل ہوں گے جن کا غصہ کسی گناہ کے بعد ہی ٹھنڈا ہوتا ہے۔ (طبرانی)

○ حضرت معاویہ رضی اللہ عنہ سے روایت ہے کہ نبی صلی اللہ علیہ وسلم نے مجھ سے فرمایا کہ اے معاویہ رضی اللہ عنہ! غصہ نہ کیا کر، غصہ ایمان کو بگاڑ دیتا ہے۔ (طبرانی)

○ جس نے غصہ کو روک لیا اللہ تعالیٰ اس سے اپنے عذاب کو روک لیتا ہے۔ اور جو اپنی زبان کو قابو میں رکھتا ہے اللہ اس کے عیوب کو چھپا لیتا ہے۔ (طبرانی)

### جھوٹ اور نفاق

○ فرمایا جھوٹ بولنے سے پرہیز کرو، اس لیے کہ جھوٹ بولنا بدی کی راہ دکھاتا ہے اور بدی جہنم میں لے جاتی ہے۔ (احمد)

○ چار خصلتیں جس میں ہوں گی وہ پکا منافق ہوگا۔ جس کے اندران میں سے کوئی ایک خصلت ہوگی، تو اس کے اندر نفاق کی ایک خصلت ہوگی یہاں تک کہ وہ اس کو ترک کر دے۔ وہ چار خصلتیں یہ ہیں:

۱- اس کے پاس جب امانت رکھی جائے، تو خیانت کرے۔

۲- جب گفتگو کرے تو جھوٹ بولے۔

۳- جب وعدہ کرے تو پورا نہ کرے۔

۴۔ جب کسی سے جھگڑا کرے تو گالی گلوچ پر اتر آئے۔ (بخاری و مسلم)

### دوسروں کی مصیبت پر خوش ہونا

- فرمایا تو اپنے بھائی کی مصیبت پر خوشی کا اظہار نہ کر۔ ورنہ اللہ تعالیٰ اس پر رحم فرمائے گا (اور مصیبت ہٹا دے گا) اور تجھے اس مصیبت میں مبتلا کر دے گا۔ (ترمذی)

### بڑی خیانت

- فرمایا: سب سے بڑی خیانت یہ ہے کہ تم اپنے بھائی سے کوئی بات کہو اور وہ تمہاری بات کو سچ سمجھے حالانکہ تم نے جو بات اس سے کہی وہ جھوٹی تھی۔ (ابوداؤد)

### فحش گوئی اور بدزبانی

- فرمایا: قیامت کے دن سب سے دزنی چیز جو مومن کے ترازو میں رکھی جائے گی وہ اس کا سُسنِ اخلاق ہوگا اور اللہ اس شخص سے بغض رکھتا ہے جو زبان سے بے حیائی کی بات نکالتا ہے اور بدزبانی کرتا ہے۔ (مشکوٰۃ)

- فحش اور بدگوئی کا تعلق شیطان سے ہے۔ یہ دونوں آگ سے قریب اور جنت سے دور کرتے ہیں۔ (طبرانی)

- جس میں فحش ہوگا اس کا عیب ظاہر ہو جائے گا اور حیا دار میں زینت کی خوبی پیدا ہو جائے گی۔ (ابن ماجہ)

- ابن آدم کے اکثر گناہ اس کی زبان سے سرزد ہوتے ہیں۔ (طبرانی)
- قیامت کے دن بدترین صورت میں اللہ کے سامنے وہ شخص ہوگا جس کی فحش گوئی اور بدگمانی کی وجہ سے لوگوں نے اس کو چھوڑ دیا ہو۔ (طبرانی)

### دور خاپن

- فرمایا: قیامت کے دن بدترین آدمی اس شخص کو پاؤ گے جو دنیا میں دو چہرے رکھتا تھا۔ کچھ

لوگوں کے ساتھ ایک چہرے سے ملتا تھا اور دوسرے لوگوں سے دوسرے چہرے کے ساتھ۔ (متفق علیہ)

- جو شخص دنیا میں دو رُخا پن اختیار کرے گا قیامت کے دن اس کے منہ میں آگ کی دو زبانیں ہوں گی۔ (ابوداؤد)

### غیبت

- حضرت ابن عباس رضی اللہ عنہما فرماتے ہیں کہ حضور صلی اللہ علیہ وسلم نے شبِ معراج میں دیکھا کہ ایک قوم مردار اور مرے ہوئے جانور کھا رہی ہے۔ آپ صلی اللہ علیہ وسلم نے دریافت فرمایا کہ کون لوگ ہیں۔ جواب ملا یہ وہ لوگ ہیں جو لوگوں کا گوشت کھاتے تھے یعنی ان کی غیبت کرتے تھے۔ (ابوداؤد)

- حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے معراج میں کچھ لوگوں کو دیکھا کہ اپنے ناخنوں سے اپنے منہ اور سینہ کو نوچ رہے ہیں۔ دریافت فرمایا یہ کون لوگ ہیں؟ جبریل علیہ السلام نے عرض کیا وہ لوگ ہیں جو لوگوں کا گوشت کھاتے تھے (یعنی ان کی غیبت کرتے تھے)۔ (ابوداؤد)

- غیبت اور چغلی خوری ایمان کو اس طرح جھاڑ کر رکھ دیتی ہے جس طرح چرواہا پتوں والی ٹہنی کو جھاڑ دیتا ہے۔ (ابوداؤد)

### حسد

- فرمایا اپنے آپ کو حسد سے بچاؤ اس لیے کہ حسد نیکیوں کو اس طرح بھسم کر دیتا ہے جس طرح آگ لکڑی کو بھسم کر ڈالتی ہے۔ (ابوداؤد)
- لوگوں پر ہمیشہ بھلائی اور خیر ساری فگن رہے گی جب تک وہ باہم حسد نہ کریں۔ (طبرانی)
- حاسد، چغلی خور اور کاہن یہ تینوں نہ میرے ہیں اور نہ میں ان کا ہوں۔ (طبرانی)

○ جو حسد کرے وہ ہم میں سے نہیں۔ (طبرانی)  
چُغلی

- فرمایا: چُغلی کھانے والا جنت میں داخل نہ ہوگا۔ (بخاری و مسلم)
- چُغلی، گالی اور جاہلانہ عصبیت جہنم میں ہیں۔ (طبرانی)
- نبی ﷺ نے دو اشخاص کو قبر میں عذاب ہوتے ہوئے دیکھ کر فرمایا کہ ایک ان میں چُغلی خور ہے اور دوسرا وہ ہے جو پیشاب کے چھینٹوں سے احتیاط نہیں کرتا تھا۔ (بخاری و مسلم)

### سات چیزوں سے اجتناب

- فرمایا: سات چیزوں سے بچو جو ہلاک کر دینے والی ہیں: (1) اللہ کے ساتھ شرک کرنا (2) جادو کرنا (3) کسی کو ناحق قتل کرنا (4) سو دکھانا (5) یتیم کا مال ہضم کر جانا (6) میدان جہاد سے بھاگنا (7) بھولی اور پاک دامن عورتوں پر زنا کی تہمت لگانا۔ (صحاح ستہ)

### فاسق کی تعریف

- فرمایا، جب فاسق کی تعریف کی جاتی ہے تو اللہ تعالیٰ کو غصہ آتا ہے اور اس کی وجہ سے عرش الہی ہلنے لگتا ہے۔ (مشکوٰۃ)

### لعنت و تکفیر

- فرمایا: کسی مسلمان بھائی کو گالی دینا فسق ہے اور اس کو قتل کرنا کفر ہے۔ (بخاری و مسلم)
- جب کوئی شخص کسی چیز پر لعنت کرتا ہے تو وہ لعنت آسمان پر چڑھتی ہے، لیکن آسمان کے دروازے بند کر دیے جاتے ہیں پھر وہ زمین پر لوٹی ہے، لیکن یہاں بھی اسے کوئی راستہ نہیں ملتا۔ وہ لعنت چاروں طرف راستہ تلاش کرتی ہے، جس پر یہ لعنت کی گئی اگر وہ شے حقیقتاً لعنت کی مستحق تھی تو یہ کیفیت اس پر واقع ہو جاتی ہے، ورنہ پھر لعنت کرنے والے ہی پر لوٹ جاتی ہے۔ (ابوداؤد)

- جب کوئی دشمن مسلمان بھائی کو ”کافر“ کہتا ہے تو ان دونوں میں سے ایک شخص یقیناً کافر ہو جاتا ہے جس کو کافر کہا گیا اگر وہ حقیقتاً کافر نہیں تو یہ کفر اسی پر لوٹ جاتا ہے جس نے غیر

### گفتگو میں تصنع و بناوٹ کا فرکوکا فر کہا۔ (بخاری و مسلم)

- فرمایا: قیامت کے دن مجھ سے زیادہ قریب اور زیادہ محبوب تم میں سے ہوں گے جو اخلاق میں بہتر ہوں اور مجھ سے زیادہ دور اور زیادہ ناپسند وہ ہوں گے جو تم میں سے اخلاق میں برے ہیں، جن کی زبان قینچی کی طرح چلتی ہے اور جو منہ پھٹلا کر تکلف سے باتیں بناتے ہیں۔ (مشکوٰۃ)

### ظلم

- فرمایا: ظلم قیامت کے دن ظالم کے لیے سخت اندھیرا بنے گا۔ (متفق علیہ)
- اللہ کے نزدیک مخلوق کے بدترین دشمن ظالم بادشاہ ہیں۔ (ترمذی)
- سب سے زیادہ سخت عذاب ظالم بادشاہ کو دیا جائے گا۔ (ترمذی)
- مظلوم کی آہ و بکا سے بچو، اس لیے کہ وہ اللہ سے اپنا حق مانگتا ہے، اور اللہ کسی صاحب حق کو اس کے حق سے محروم نہیں کرتا۔ (مشکوٰۃ)

حضور صلی اللہ علیہ وسلم نے فرمایا:

”جن باتوں کو شارع نے منع فرمایا ہے اگر تو ان سے بچے گا تو، تو گویا سب سے بڑا عبادت گزار ہوگا۔“ (ترمذی)

## حقوق العباد

شریعت اسلامیہ حقوق و فرائض کا مجموعہ ہے۔ قرآن و حدیث میں کثرت سے حقوق کی ادائیگی اور صلہ رحمی کا حکم دیا گیا ہے۔ ان احکام کے مطالعہ کے بعد اللہ اور آخرت کا ماننے والا شخص دوسروں کی حق تلفی کی جرأت نہیں کر سکتا۔

نبی صلی اللہ علیہ وسلم نے ارشاد فرمایا:

### والدین کے حقوق

- شرک کے بعد سب سے بڑا جرم والدین سے سرکشی ہے۔ (ابن ماجہ)
- نماز کے بعد سب اچھے کاموں سے بڑھ کر اچھا کام والدین کی اطاعت ہے۔ (بخاری)
- جنت ماں کے قدموں تلے ہے۔ (مسلم)
- اللہ کی خوشنودی والدین کی خوشنودی میں ہے اور اللہ کی ناراضگی (غصہ) والدین کی ناراضگی میں ہے۔ (مسلم)
- تم اپنے والدین سے اچھا سلوک کرو، تمہاری اولاد تمہارے ساتھ اچھا سلوک کرے گی۔ (مسلم)
- کبیرہ گناہوں میں سب سے بڑا گناہ اللہ کے ساتھ شرک کرنا اور والدین کے ساتھ نافرمانی کرنا ہے۔ (مسلم)
- والدین کا نافرمان جنت میں نہ جائے گا۔ (طبرانی)
- شرک، والدین کی نافرمانی اور میدانِ جہاد سے بھاگنا ایسے مذموم فعل ہیں کہ ان کی موجودگی میں کوئی نیک عمل قبول نہیں ہو سکتا۔ (طبرانی)
- ماں باپ کے فرمانبردار کو مبارک ہو۔ اللہ اس کی عمر دراز کرے۔ (حاکم)

## بڑے بھائی کا حق

○ فرمایا: بڑے بھائی کا حق چھوٹے بھائی پر ایسا ہے جیسے والد کا حق اولاد پر۔ (بہقی)

## شوہر کا حق

○ حضور ﷺ سے کسی نے پوچھا کون سی عورت بہتر ہے؟ آپ ﷺ نے فرمایا وہ عورت جس کا شوہر اس کی طرف دیکھے تو وہ اس کو خوش کرے۔ اور جب وہ حکم کرے تو اس کا کہنا مانے اور اپنے نفس کے بارے میں اس کی مخالفت نہ کرے (کہ بغیر اس کی اجازت کے کہیں جائے یا کسی سے ملے) اور اس کی مرضی کے خلاف اس کے مال میں تصرف نہ کرے۔ (مشکوٰۃ)

## بیوی کا حق

○ فرمایا کامل ایمان والوں میں سے وہ لوگ بھی ہیں جو اچھے اخلاق والے ہوں اور اپنی بیوی کے ساتھ سب سے زیادہ نرم طبیعت والے ہوں۔ (ترمذی)

○ حجۃ الوداع کے موقع پر فرمایا: ”عورتوں کے بارے میں اللہ سے ڈرو، کیونکہ تم نے ان کو اللہ کے عہد کے ساتھ (اپنے قبضہ میں) لیا ہے اور اللہ کی شریعت کے سبب ان سے نفع حاصل کرنے کے مستحق ہوئے ہو۔“ (طبرانی)

## اولاد کا حق

○ انسان اپنے بچے کو ادب سکھائے تو یہ ایک صاع صدقہ کرنے سے افضل ہے۔ (طبرانی)

○ لڑکیوں کی پرورش ایک امتحان ہے جو اس میں پورا پورا اُترا وہ کامیاب ہو گیا۔ (مشکوٰۃ)

○ بیٹے کے لیے باپ کا کوئی عطیہ اس سے افضل نہیں کہ وہ اسے اچھی تعلیم و تربیت دے۔

○ سب سے کامل ایمان ان کا ہے جن کے اخلاق پسندیدہ ہیں اور جو اپنے گھر والوں پر مہربان ہو۔

○ اپنی اولاد کو نماز پڑھنے کا حکم دو جبکہ وہ سات سال کی ہو جائے۔ (راہ عمل)

### رفیق سفر کا حق

○ فرمایا جس کے پاس سواری پر جگہ ہو تو اس کو چاہیے کہ بغیر سواری والے کو سوار کرے اور جس کے پاس خوراک بچی ہو وہ بغیر خوراک والے کو کھلائے اور اسی طرح دوسری چیزوں کے متعلق ارشاد فرمایا۔ (احمد)

### پڑوسی اور ہمسائے کے حقوق

○ فرمایا: جو اللہ اور روزِ محشر پر یقین رکھتا ہو اس سے کہہ دو کہ پڑوسی کا خیال رکھے اور اس کی تکریم کرے۔ (احمد)

○ وہ شخص کامل مومن نہیں جس کے شر سے اس کے پڑوسی محفوظ نہ ہوں۔

○ جو خود شکم سیر ہو کر کھائے اور اس کا ہمسایہ بھوکا رہے، اس کا ایمان ناقص ہے۔

○ کافر ہمسائے کا بھی تم پر حق ہے، مسلمان ہمسائے کا اس سے زیادہ اور رشتہ دار ہمسایہ کا اس سے بھی زیادہ تم پر حق ہے۔ (مسلم)

### ایک مسلمان کا دوسرے مسلمان پر حق

○ فرمایا، جب تم کسی مسلمان سے ملاقات کرو تو اس کو سلام کرو۔ جب وہ تمہیں دعوت دے تو اس کی دعوت قبول کرو۔ جب تم سے کوئی خیر خواہی کی بات چاہے تو تم اس کی خیر خواہی کی بات کرو۔ جب کوئی چھینکے اور الحمد للہ کہے تو تم **یرحمک اللہ** کہو۔ جب بیمار ہو تو اس کی مزاج پڑھی کرو اور جب مر جائے تو اس کے جنازے میں شرکت کرو۔

### جانوروں کے حقوق

○ فرمایا: لوگو! تم جانوروں پر جو سختیاں کرتے ہو، اگر ان کو اللہ معاف کر دے، تو جان لو اس نے تمہارے بہت سے گناہ معاف کر دیے۔ (مسند احمد، جلد چہارم)

- جس نے چڑیا یا اس سے چھوٹے جانور کو اس کے حق کے بغیر ذبح کیا تو اللہ اس کے بارے میں تم سے باز پرس کرے گا۔ (مشکوٰۃ)
- ایک صحابی رضی اللہ عنہ نے ایک بار عرض کیا کہ مجھ کو بکری ذبح کرتے وقت رحم آجاتا ہے۔ فرمایا اگر تم بکری پر رحم کرتے ہو اللہ تم پر رحم فرمائے گا۔ (مسند امام حنبل)
- ایک بڑی عابدہ عورت کو اللہ نے محض اس وجہ سے عذاب دیا تھا کہ اس نے ایک بلی کو باندھ کر بھوکا مار ڈالا تھا۔ (بخاری)
- حضور صلی اللہ علیہ وسلم نے ہڈ، چیوٹی، شہد کی مکھی اور بلی وغیرہ کو مارنے کی خاص ممانعت فرمائی ہے۔ (مشکوٰۃ)

### مریض کی عیادت

- فرمایا: جو مریض کی عیادت کرتا ہے وہ اللہ کی ضمانت میں ہے۔
- جب تم کسی مریض کی عیادت کے لیے جاؤ تو اسے تسلی دو اور اس کے رنج و الم کو دور کرنے کی کوشش کرو۔ (شعب الایمان 8778)
- جب تم مریض کی عیادت کے لیے جاؤ تو اس سے اپنے لیے دعا کراؤ۔ (شعب الایمان 8779)
- جس نے کسی مریض کو اُس کے حسبِ خواہش کوئی چیز کھلائی، اللہ اسے جنت کا پھل کھلائے گا۔
- جو مریض کی عیادت کرتا ہے، وہ گویا رحمت کے دریا میں داخل ہوتا ہے اور جو مریض کے پاس بیٹھتا ہے (اس کی تیمارداری کرتا ہے) وہ گویا رحمت کے دریا میں ڈوب جاتا ہے۔ (مسند احمد 12782)
- جو کسی مریض کی عیادت کرتا ہے یا اللہ کی رضا کی خاطر کسی مسلمان بھائی سے ملاقات کے لیے چلتا ہے تو ایک پکارنے والا پکارتا ہے تو مبارک ہے، تیرا چلنا مبارک ہے تو نے جنت

میں جگہ بنالی۔ (ترمذی، سنن ابن ماجہ)

## آدابِ مجلس

- جو شخص کسی مجلس سے (کسی ضرورت کے تحت) اُٹھے اور پھر واپس آجائے، تو اپنی جگہ کا وہی زیادہ حق دار ہے۔ (مسلم)

## حقوق العباد میں کوتاہی کا انجام

- نبی صلی اللہ علیہ وسلم نے صحابہ رضی اللہ عنہم سے پوچھا کہ جانتے ہو کہ تم میں مفلس کون ہے؟ لوگوں نے عرض کیا کہ مفلس ہمارے ہاں وہ شخص ہے جس کے پاس نہ تو درہم ہو اور نہ کوئی اور سامان۔ آپ صلی اللہ علیہ وسلم نے فرمایا کہ میری اُمت کا مفلس وہ شخص ہے جو قیامت میں اپنی نماز، روزہ اور زکوٰۃ کے ساتھ اللہ کے پاس حاضر ہوگا اور اسی کے ساتھ اس نے دنیا میں کسی کو گالی دی ہوگی، کسی پر تہمت لگائی ہوگی، کسی کے مال پر ناجائز قبضہ کیا ہوگا یا کسی کو قتل کیا ہوگا، کسی کو ناحق اس نے مارا ہوگا۔ ان تمام مظلوموں میں اس کی نیکیاں بانٹ دی جائیں گی۔ پھر اگر اس کی نیکیاں ختم ہو گئیں اور مظلوموں کے حقوق ابھی باقی ہیں تو ان کی غلطیاں اس کے حساب میں ڈال دی جائیں گی اور پھر اسے جہنم میں ڈال دیا جائے گا۔ (مسلم شریف)

## خساق کے مقابلے میں مخلوق کو ترجیح دینا

- فرمایا: جس نے لوگوں کی خوشنودی حاصل کرنے کے لیے اللہ کو ناراض کیا تو اللہ بھی ایسے نالائق سے ناراض ہو جاتا ہے اور جن لوگوں کی خاطر اس نے اللہ کو ناراض کیا وہ بھی اس سے راضی نہیں رہتے۔ (طبرانی)
- جس شخص نے کسی ایسے کام سے بادشاہ کو راضی کیا جو اللہ کے غصہ کا موجب تھا تو یہ شخص دین سے باہر ہو گیا۔ (بخاری)
- جس نے اللہ کو ناراض کر کے لوگوں کو دوست بنایا ہوگا قیامت کے دن اللہ تعالیٰ سے وہ اس

حال میں ملاقات کرے گا کہ اللہ تعالیٰ اس پر سخت غضب ناک ہوگا۔  
○ جس نے اللہ کو راضی کرنے کے لیے لوگوں کے ناراض ہونے کی پرواہ نہ کی تو اللہ اس بندہ کی حمایت کے لیے کافی ہے اور جس نے لوگوں کو خوش رکھنے کی فکر اور اللہ تعالیٰ کی ناراضگی کا خیال نہ کیا تو اللہ تعالیٰ ایسے بندوں کو لوگوں ہی کے حوالے کر دیتا ہے اور اپنی حمایت اس سے ہٹا لیتا ہے۔ (ابن حبان)

---

## معاشرت

### گھریلو زندگی

- آپ ﷺ نے فرمایا: عورت سے چار چیزوں کی بنیاد پر شادی کی جاتی ہے۔ اس کے مال کی بنیاد پر، خاندانی شرافت کی بنیاد پر، خوبصورتی کی بنیاد پر اور اس کے دین کی بنیاد پر۔ تو تم دیندار عورت کو حاصل کرو اللہ تمہاری بھلائی کرے۔ (مشکوٰۃ: 3138)
- فرمایا: جب تمہارے پاس شادی کا پیغام کوئی شخص لائے جس کے دین و اخلاق کو تم پسند کرتے ہو تو اس سے شادی کر دو۔ اگر تم ایسا نہ کرو گے تو زمین میں فتنہ اور بڑی خرابی پیدا ہوگی۔ (ترمذی)

### والدین کی اطاعت

- فرمایا: ذلیل ہو وہ شخص۔ یہ بات آپ ﷺ نے تین مرتبہ بیان فرمائی اور فرمایا کہ وہ شخص جس نے اپنے والدین کو بڑھاپے کی حالت میں پایا اور پھر ان کی خدمت کر کے جنت حاصل نہ کی۔ (مسلم 2551)

### اولاد

- فرمایا: جب انسان مرجاتا ہے تو اس کا عمل ختم ہو جاتا ہے، مگر تین قسم کے اعمال ایسے ہیں کہ ان کا ثواب مرنے کے بعد ملتا رہتا ہے۔ ایک یہ کہ وہ صدقہ جاریہ کر جائے، دوسرے ایسا علم چھوڑ جائے جس سے دوسرے لوگ فائدہ اٹھائیں، تیسرے نیک لڑکا جو اس کے لیے دعا کرتا رہے۔

### یتیم

- فرمایا: میں اور یتیم کا سرپرست نیز دوسرے محتاجوں کے سرپرست ہم دونوں جنت میں

- اس طرح ہوں گے۔ یہ کہہ کر آپ ﷺ نے بیچ کی انگلی اور شہادت کی انگلی سے اشارہ کیا اور دونوں انگلیوں کے درمیان تھوڑا سا فاصلہ رکھا۔ (بخاری - ترمذی: مسلم)
- فرمایا: مسلمانوں کے گھروں میں سب سے بہتر گھر وہ ہے جس میں کوئی یتیم ہو اور اس کے ساتھ اچھا سلوک کیا جاتا ہو۔ اور مسلمانوں کا سب سے بدتر گھر وہ ہے جس میں کوئی یتیم ہو اور اس کے ساتھ بُرا سلوک کیا جاتا ہو۔ (بخاری، ابن ماجہ)
- ایک آدمی نے نبی ﷺ سے اپنی شقاوت اور سختی کا ذکر کیا تو آپ ﷺ نے فرمایا کہ یتیم کے سر پر شفقت کا ہاتھ پھیر اور مسکینوں کو کھانا کھلا۔ (مسند احمد)

## معاملات

مومن کی زندگی عبادت، اخلاق اور معاملات سے عبارت ہے۔ اسی لیے اسلام نے معاملات کے سلسلے میں نہایت واضح ہدایات ہمیں دیں کہ ایک مسلمان معاملات میں، تجارت میں، اخلاقی حدود کا پاس رکھتے ہوئے کسی قسم کی غلط بیانی یا دھوکہ بازی کا شکار نہ ہونے پائے۔

### تجارت

- نبی ﷺ نے فرمایا کہ سچائی کے ساتھ معاملہ کرنے والا امانت دار تاجر قیامت کے دن نبیوں، صدیقوں اور شہیدوں کے ساتھ ہوگا۔ (ترمذی)
- اللہ اس شخص پر رحم فرمائے جو خریدنے، بیچنے اور قرض کا تقاضا کرنے میں خوش اخلاقی برتا ہے۔ (بخاری)
- قیامت کے دن تاجر لوگ بدکار کی حیثیت سے اٹھائے جائیں گے، سوائے ان تاجروں کے جنہوں نے اپنی تجارت میں تقویٰ اختیار کیا۔ (یعنی اللہ کی نافرمانی سے بچے رہے) اور نیکی اختیار کی (یعنی لوگوں کو پورا حق دیا، اور سچائی کے ساتھ معاملہ کیا۔ (ترمذی)
- رافع بن خدیج فرماتے ہیں کہ نبی ﷺ سے پوچھا گیا کہ اے اللہ کے رسول سب سے زیادہ اچھی کمائی کون سی ہے؟ آپ ﷺ نے فرمایا کہ آدمی کا اپنے ہاتھ سے کام کرنا اور وہ تجارت جس میں تاجر بے ایمانی اور جھوٹ سے کام نہیں لیتا۔ (مشکوٰۃ)

### کسب حلال

- فرمایا: جو شخص دنیا میں سوال سے بچنے، اہل و عیال پر خرچ کرنے اور پڑوسی پر مہربانی کرنے کے لیے حلال کی روزی حاصل کرے گا اس کا چہرہ قیامت کے دن چودھویں رات کے چاند کی طرح روشن ہوگا اور وہ اسی حال میں اللہ تعالیٰ سے ملاقات کرے گا اور جو شخص

حلال روزی فخر کرنے اور دکھانے کے لیے کمائے گا اللہ تعالیٰ اس پر قیامت کے دن غضبناک ہوگا۔

- فرمایا: لوگو! اللہ سے ڈرو۔ کمائی میں شریعت کا خیال رکھا کرو، جب تک کوئی بندہ اپنا پورا رزق حاصل نہیں کر لیتا اس کو موت نہیں آتی۔ (ابن ماجہ)
- سب سے پاکیزہ کمائی ان تاجروں کی ہے جو لین دین میں جھوٹ نہیں بولتے اور اہل معاملہ سے وعدہ کرتے ہیں تو وعدہ خلافی نہیں کرتے۔ (ابن ماجہ)
- جو شخص کسی عیب دار چیز کو اس کے عیب کو خریدار پر ظاہر کیے بغیر بیچ دے، اللہ کبھی اس سے خوش نہیں ہوگا۔ (جب تک اس کی تلافی نہیں کرتا)۔ (ترمذی)
- جو کاروبار میں راست باز ہیں، روزِ محشر عرش کے سایہ کے نیچے ہوں گے۔

### قبولیت دعائیں رزقِ حلال کا اثر

- فرمایا کہ اللہ پاکیزہ اور صرف پاکیزہ مال ہی کو قبول کرتا ہے اور اللہ نے مومنوں کو اسی بات کا حکم دیا ہے جس کا اس نے رسولوں کو حکم دیا، چنانچہ اللہ نے فرمایا: اے پیغمبرو! پاکیزہ روزی کھاؤ اور نیک عمل کرو۔ اور مومنین کو خطاب کرتے ہوئے اس نے فرمایا کہ اے اہل ایمان! جو پاک اور حلال چیزیں ہم نے تم کو بخشی ہیں وہ کھاؤ۔ پھر آپ ﷺ نے ایک ایسے شخص کا ذکر کیا جو لمبی مسافت طے کر کے مقدس مقام پر آتا ہے، غبار سے اٹا ہوا ہے اور گرد آلود ہے، اور اپنے دونوں ہاتھوں کو آسمان کی طرف پھیلاتا ہے اور کہتا ہے ”اے میرے رب! اے میرے رب“ (اور دعائیں مانگتا ہے) حالانکہ اس کا کھانا حرام، اس کا پینا حرام، اس کا لباس حرام اور حرام ہی پر وہ پلا بڑھا ہے، ایسے شخص کی دعا کیونکر قبول ہو سکتی ہے؟ (مسلم)

### قرض دار کو مہلت

- فرمایا: جس شخص کو یہ بات پسند ہو کہ اللہ تعالیٰ اسے قیامت کے دن کے غم اور گھٹن سے

بچائے تو اسے چاہیے کہ تنگ دست قرض دار کو مہلت دے یا قرض کا بوجھ اس کے اوپر سے اتار دے۔ (مسلم)

○ جس شخص نے مال بطور قرض لیا اور اس کو ادا کرنے کی نیت نہیں رکھتا تو اللہ تعالیٰ اس شخص کو اس کی وجہ سے تباہ کر دے گا۔

### حرام کمائی کا انجام

○ فرمایا: کوئی بندہ حرام مال کمائے پھر اس میں اللہ کی راہ میں صدقہ کرے، تو یہ صدقہ اس کی طرف سے قبول نہ کیا جائے گا۔ اور اگر اپنی ذات اور گھر والوں پر خرچ کرے گا تو برکت سے خالی ہوگا اور اگر وہ اس کو چھوڑ کر مر گیا تو وہ اس کے جہنم کے سفر میں زائر رہے گا۔ اللہ برائی کو برائی کے ذریعہ سے نہیں مٹاتا بلکہ بُرے عمل کو اچھے عمل سے مٹاتا ہے، خبیث کو خبیث مٹاتا۔ (مشکوٰۃ)

### سود

○ حضرت عبداللہ بن مسعود رضی اللہ عنہ سے روایت ہے کہ حضور صلی اللہ علیہ وسلم نے لعنت بھیجی سود کھانے والے، سود کھلانے والے پر اور اس کے دونوں گواہوں اور سود کے لکھنے والوں پر۔

(بخاری و مسلم)

### رشوت

○ فرمایا: اللہ تعالیٰ نے لعنت کی ہے رشوت دینے والے پر اور رشوت لینے والے پر (بخاری و مسلم)

○ رشوت لینے والا اور رشوت دینے والا دونوں جہنمی ہیں۔ (طبرانی)

○ جس شخص نے کسی شخص کی سفارش کی، پھر سفارش کرانے والے سے اس نے کوئی ہدیہ قبول کر لیا تو اس نے اپنے اوپر سود کے دروازوں میں سے ایک بڑا دروازہ کھول لیا۔

(ابوداؤد)

## مزدوری کی اجرت

- فرمایا: مزدور کا پسینہ خشک ہونے سے پہلے اس کی مزدوری دے دو۔ (ابن ماجہ)
- نبی ﷺ نے فرمایا کہ اللہ تعالیٰ فرماتا ہے کہ تین آدمی ہیں جن سے قیامت کے دن میرا جھگڑا ہوگا۔ ایک شخص وہ ہے جس نے میرا نام لے کر معاہدہ کیا پھر اس نے عہد کو توڑ ڈالا، دوسرا وہ شخص جس نے کسی شریف اور آزاد آدمی کو (اغوا کر کے) اسے بیچا اور اس کی قیمت کھائی۔ تیسرا وہ شخص جس نے کسی مزدور کو مزدوری پر لگایا پھر اس سے پورا کام لیا اور کام لینے کے بعد اس کو پوری مزدوری نہیں دی۔ (بخاری)

## مشتاہات سے پرہیز

- فرمایا کہ حلال بھی واضح ہے اور حرام بھی لیکن ان دونوں کے درمیان کچھ چیزیں ایسی ہیں جو مشتبہ ہیں، تو جو شخص مشتبہ گناہ سے بچے گا، وہ بدرجہ اولیٰ کھلے ہوئے گناہوں سے بچے گا اور جو شخص مشتبہ گناہوں کے کر ڈالنے میں جرأت دکھائے گا تو کھلے ہوئے گناہوں میں اس کا پڑ جانا زیادہ متوقع ہے اور معصیتیں اللہ کا ممنوعہ علاقہ ہے (جس کے اندر کسی کو جانے کی اجازت نہیں، اور اس کے اندر بلا اجازت گھس جانا جرم ہے) جو جانور ممنوعہ علاقہ کے آس پاس چرتا ہے اس کا ممنوعہ علاقہ میں گھس جانے کی بہت زیادہ متوقع ہے۔ (بخاری و مسلم)

## دین و سیاست

○ حضرت معاذ بن جبل رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا عطیہ قبول کر لو جب تک اس کی حیثیت عطیہ کی ہو لیکن جب یہ عطیہ دین کے معاملے میں رشوت بن جائے، تو پھر اسے قبول نہ کرو مگر تم اسے چھوڑنے والے نہیں ہو۔ فقر و فاقہ تمہیں اس کے قبول کرنے پر مجبور کر دے گا۔ ہاں سنو! اسلام کی چکی گھوم رہی ہے تو جس طرف قرآن کا رُخ ہوا تم بھی ادھر ہی گھوم جاؤ۔ سنو! قرآن اور اقتدار عنقریب جدا ہو جائیں گے (خبردار) تم قرآن کا ساتھ نہ چھوڑنا۔ آئندہ ایسے حکمران ہوں گے جو تمہارے بارے میں فیصلے کریں گے۔ اگر تم ان کی اطاعت کرو گے تو وہ تمہیں گمراہ کر ڈالیں گے۔ اور اگر تم ان کی نافرمانی کرو گے تو وہ تمہیں موت کے گھاٹ اتار دیں گے۔ (راوی) نے پوچھا تب اسے اللہ کے رسول! ہم کیا کریں؟ آپ صلی اللہ علیہ وسلم نے فرمایا وہی جو حضرت عیسیٰ علیہ السلام کے ساتھیوں نے کیا۔ وہ لوگ آروں سے چیرے گئے، سولیوں پر لٹکائے گئے، اللہ کی نافرمانی میں زندگی گزارنے سے بہتر یہ ہے کہ انسان اللہ تعالیٰ کی پیروی اختیار کرتے ہوئے جان دے دے (یعنی خواہ کتنی بڑی سے بڑی آزمائش کیوں نہ آجائے۔ ایک مومن کو حق پر جمے رہنے اور حق کی دعوت دینے سے باز نہیں آنا چاہیے۔) المعجم الصغیر طبرانی ماخوذ انتخاب

حدیث صفحہ ۷۳

### حکومت اور عوام

نبی صلی اللہ علیہ وسلم نے ارشاد فرمایا کہ:

○ امارت و حکومت کی خواہش نہ کر اس لیے کہ اگر طلب کرنے سے تمہیں حکومت ملی تو اللہ تمہیں اسی حکومت کے حوالے کر دے گا اور اگر بے طلب ملی تو اللہ کی طرف سے تمہاری مدد کی

جائے گی۔ (بخاری 2662)

- فرمایا تمہارے بہترین حکمران وہ ہیں جن سے تم محبت کرو اور وہ تم سے محبت کریں۔ جن کے لیے تم دعا کرو اور وہ تمہارے لیے دعا کریں۔ اور بدترین حکمران وہ ہیں جن سے تم بغض رکھو اور وہ تم سے بغض رکھیں۔ تم ان پر لعنت کرو اور وہ تم پر لعنت کریں۔ (مسلم)
- فرمایا کہ جو شخص مسلمانوں کی سربراہی کی زمام اپنے ہاتھ میں لے لے اور اس حالت میں مرے کہ وہ خائن اور ظالم ہو، اللہ اس پر جنت حرام کر دے گا۔ (بخاری)
- عادل اور منصف حکمران اللہ کے ہاں نور کے منبروں پر ہوں گے اور اگر وہ اللہ کی کتاب کے مطابق حکمرانی کرے تو تم اس کی اطاعت کرو اور اس کا حکم مانو۔ (ابن ماجہ، ترمذی)

## فریضہ اقامتِ دین

اللہ کے دین کو اس دنیا میں جاری و ساری کرنا، اس کے دین کی اقامت کے لیے تن من و دھن لگا دینا، اس کے دین کو عملاً نافذ کرنے کے عزم کو اپنی زندگی کا نصب العین بنالینا، معاشرے میں منکرات کو ختم کرنے اور نیکیوں کو پھیلانے کی سعی کر کے آخرت میں رضائے الہی کے حصول کو اپنی زندگی کا مقصد قرار دینا، ایک مومن کے لیے سب سے بڑی سعادت ہے۔ نبی کریم ﷺ کی ۲۳ سالہ داعیانہ زندگی ہمیں یہ پیغام دیتی ہے کہ آج ہم بھی اپنے نبی ﷺ کے اسوہ پر عمل کرتے ہوئے دین کی اقامت کی جدوجہد میں اپنا کردار ادا کریں۔

نبی ﷺ نے ارشاد فرمایا:

تم میں سے جو شخص کسی منکر کو دیکھے تو اس کو ہاتھ سے روک دے اور اگر اسے یہ طاقت نہ ہو تو زبان سے منع کر دے، اور اگر اسے یہ طاقت بھی نہ ہو، تو دل سے بُرا جانے۔ اور یہ ایمان کی سب سے کمزور حالت ہے۔ (مسلم، مشکوٰۃ)

○ جس نے کسی خلاف شریعت کام کو ہاتھ سے مٹا دیا وہ بری الذمہ ہو گیا۔ اگر یہ نہ کر سکا اور زبان سے منع کر دیا تو وہ بری الذمہ ہو گیا اور اگر یہ بھی نہ کر سکا اور اس فعل کو دل سے برا جانا تو وہ بھی بری الذمہ ہو گیا۔ اگرچہ یہ تیسری چیز بہت ہی کمزور ایمان والے کی علامت ہے۔

(نسائی)

○ ایک دن حضور ﷺ منبر پر تشریف لائے اور فرمایا: لوگو! اللہ تم سے کہتا ہے کہ نیکی کا حکم کرتے رہو اور بدی سے لوگوں کو بچاؤ۔ کہیں ایسا نہ ہو کہ تم دعا مانگو اور تمہاری دعا قبول نہ ہو۔ تم اللہ سے حاجت طلب کرو اور تمہاری حاجت پوری نہ کیا جائے۔ اتنا فرما کر

آپ ﷺ منبر سے نیچے اتر آئے۔ (ابن حبان)

○ کسی ظالم بادشاہ کے سامنے حق بات کہہ دینا بہترین جہاد ہے۔ (ابوداؤد)

### برائیوں کو روکنے کی کوشش نہ کرنے کا نتیجہ

○ فرمایا کہ جو لوگ برائی کو دیکھیں اور بدلنے کی کوشش نہ کریں تو بعید نہیں کہ اللہ تعالیٰ برائی کرنے والوں اور اس کے دیکھنے والوں دونوں کو ایک ہی عذاب میں لپیٹ لے۔ (مشکوٰۃ)

(ابن ماجہ)

○ اللہ تعالیٰ خاص لوگوں کی بد عملی کی وجہ سے عام لوگوں کو عذاب میں مبتلا نہیں کرتا جب تک ان کے ماحول میں منکر رواج نہ پاجائے اور لوگ روکنے پر قادر ہوتے ہوئے بھی روکنے سے پرہیز کریں۔ اس صورت میں اللہ تعالیٰ خاص و عام (سب کو) عذاب میں مبتلا کر دیتا ہے۔ (مشکوٰۃ)

○ اللہ تعالیٰ نے جبرئیل علیہ السلام کو حکم دیا کہ فلاں شہر کا تختہ الٹ دو تو جبرئیل علیہ السلام نے عرض کیا۔ اے میرے رب! اس شہر میں تیرا فلاں بندہ رہتا ہے جس نے ایک لمحہ بھی تیری نافرمانی نہیں کی، تو اللہ تعالیٰ نے فرمایا کہ اس کا تختہ بھی الٹ دو اور دوسرے شہریوں کا بھی اس لیے کہ میری نافرمانیوں کو دیکھ کر بھی، اس کے ماتھے پر بل نہیں پڑتا۔ (مشکوٰۃ)

### انسان کو راہِ راست پر لانے کی فضیلت

○ حضرت سہیل سعید رضی اللہ عنہ سے روایت ہے کہ رسول اللہ صلی اللہ علیہ وسلم نے حضرت علی رضی اللہ عنہ سے فرمایا کہ اللہ کی قسم اگر اللہ تیرے ذریعہ ایک آدمی کو بھی ہدایت عطا فرمادے تو یہ تیرے لیے سُرخ اونٹوں سے بہتر ہے (سرخ اونٹ عربوں کے ہاں بہترین مال سمجھے جاتے ہیں۔

(بخاری و مسلم)

○ جس شخص نے نیکی کی طرف رہنمائی کی تو اس کے لیے اتنا ہی ثواب ہے جتنا اس نیکی کے کرنے والے کے لیے ہے۔ (مسلم)

## جماعتی زندگی کی اہمیت

○ حضرت حارث رضی اللہ عنہ اشعری کہتے ہیں کہ رسول اللہ صلی اللہ علیہ وسلم نے فرمایا کہ میں تمہیں پانچ باتوں کا حکم دیتا ہوں، جماعت بن کر رہنے کا، سمع و طاعت کا، ہجرت کا اور جہاد فی سبیل اللہ کا۔ یقین رکھو کہ جو شخص بالشت بھر بھی جماعت سے باہر نکلا اس نے اسلام کا قلابہ اپنی گردن سے اتار پھینکا، مگر یہ کہ (اس قلابہ کو) دوبارہ لوٹائے۔ جو شخص جاہلیت کی طرف دعوت دے وہ جہنم میں جھونکا جائے گا اگرچہ وہ روزے رکھتا ہو، نمازیں پڑھتا ہو اور اپنے آپ کو مسلمان تصور کرتا ہو۔ (رواہ احمد و ترمذی مشکوٰۃ کتاب الامارہ)

○ حضرت معاذ رضی اللہ عنہ بن جبل کہتے ہیں کہ رسول اللہ صلی اللہ علیہ وسلم نے فرمایا شیطان بکریوں کے بھیڑیے کی طرح انسان کا بھیڑیا ہے۔ یہ شیطان جماعت سے الگ رہنے والے اور ذاتی مفاد کے لیے جماعتی کاموں سے دور رہنے والے کو اپنی گرفت میں لے لیتا ہے۔ دیکھنا اپنے آپ کو گھاٹیوں میں پراگندہ نہ کر لینا۔ جماعت اور اہل ایمان کے ساتھ لگے رہنا۔ (مشکوٰۃ باب الاعتصام)

## شکر

○ فرمایا کہ جو شخص کھانا کھائے اور پھر یہ کہے کہ شکر ہے اللہ کا جس نے مجھے کھانا دیا بغیر میری اپنی تدبیر اور طاقت کے، تو اس سے جو گناہ پہلے ہو چکے ہیں وہ معاف ہو جائیں گے۔ (ابوداؤد)

## جذبہ شکر پیدا کرنے کی تدبیر

○ فرمایا: وہ لوگ جو تم سے مال و دولت اور دنیاوی جاہ و مرتبہ میں کم ہیں ان کی طرف دیکھو (تو تمہارے اندر شکر کا جذبہ پیدا ہوگا) اور ان کی طرف نہ دیکھو جو تم سے مال و دولت میں اور دنیاوی ساز و سامان میں بڑھے ہوئے ہیں تاکہ جو نعمتیں تمہیں اس وقت ملی ہوئی ہیں وہ

تمہاری نگاہ میں حقیر نہ ہوں۔ (ورنہ اللہ تعالیٰ کی ناشکری کا جذبہ ابھر آئے گا)۔ (مسلم)

### صبر و استقامت

- فرمایا: جو شخص صبر کرنے کی کوشش کرے گا اللہ اس کو صبر دے گا اور صبر سے زیادہ بہتر اور بہت سی بھلائیوں کو سمیٹنے والی بخشش اور کوئی نہیں۔ (بخاری و مسلم)
- مصیبت پر صبر کرنا عبادت ہے۔ (ابی نعیم)
- جو پریشان ہو اس نے گویا صبر نہیں کیا۔ مسلمان کو چاہیے کہ دنیاوی امور میں ہر اس سال نہ ہو اور اللہ پر توکل رکھے۔

- سفیان بن عیینہ بن عبد اللہ فرماتے ہیں کہ میں نے نبی ﷺ سے پوچھا کہ اسلام کے سلسلہ میں ایسی جامع بات مجھے بتا دیجیے کہ پھر کسی اور سے پوچھنے کی ضرورت نہ پڑے۔ آپ ﷺ نے فرمایا **آمَنْتُ بِاللَّهِ** کہو اور اس پر جم جاؤ۔ (مسلم)
- فرمایا: خوش نصیب ہے وہ شخص جو فتنوں سے محفوظ رہا۔ (یہ بات آپ ﷺ نے تین بار فرمائی) لیکن جو امتحان میں اور آزمائش میں ڈالا گیا پھر بھی وہ حق پر جما رہا تو اس کے کیا کہنے ایسے آدمی کے لیے شاباشی ہے۔ (ابوداؤد)

### آزمائش اور صبر

- فرمایا آزمائش جتنی سخت ہوگی، اتنا ہی بڑا انعام ملے گا (بشرطیکہ) آدمی مصیبت سے گھبرا کر راہ حق سے بھاگ نہ کھڑا ہو اور اللہ تعالیٰ جب کسی گروہ سے محبت کرتا ہے تو ان کو مزید نکھارنے اور صاف کرنے کے لیے آزمائشوں میں ڈالتا ہے۔ پس جو لوگ اللہ کے فیصلے پر راضی رہیں اور صبر کریں تو اللہ تعالیٰ ان سے خوش ہوتا ہے۔ (ترمذی)
- فرمایا: مومن مردوں اور عورتوں کو وقتاً فوقتاً آزمائشیں آتی رہتی ہیں۔ کبھی خود اس پر کوئی مصیبت آتی ہے کبھی اس کا لڑکا مر جاتا ہے، کبھی اس کا مال تباہ ہو جاتا ہے (اور وہ ان تمام) مصیبتوں پر صبر کرتا ہے اور اس طرح اس کے قلب کی صفائی ہوتی رہتی ہے اور وہ برائیوں

سے دور ہوتا رہتا ہے یہاں تک کہ جب اللہ سے ملتا ہے تو اس حال میں ملتا ہے کہ اس کے نامہ اعمال میں کوئی گناہ نہیں ہوتا۔ (ترمذی)

### قرآن سے شغف

○ فرمایا: قلوب زنگ آلود ہو جاتے ہیں جس طرح لوہا زنگ آلود ہو جاتا ہے جب اس پر پانی پڑتا ہے۔ پوچھا گیا یا رسول اللہ (صلی اللہ علیہ وسلم)! پھر دلوں کے زنگ کو دور کرنے والی چیز کیا ہے؟ فرمایا: دل کا زنگ اس طرح دور ہوتا ہے کہ آدمی موت کو کثرت سے یاد کرے اور دوسرے یہ کہ قرآن پاک کی تلاوت کرے۔ (مشکوٰۃ)

### توکل

○ اگر تم اللہ تعالیٰ پر توکل کرو جس طرح توکل کرنے کا حق ہے تو وہ تم کو اس طرح روزی دے گا جس طرح جانوروں اور پرندوں کو روزی دیتا ہے۔ صبح کو بھوکے نکلتے ہیں اور شام کو سیر ہو کر واپس لوٹتے ہیں۔ (ترمذی)

### جہاد کا جذبہ

○ فرمایا: جو شخص اللہ کی راہ میں جہاد کیے بغیر مر گیا اور اس کے دل میں اس کی آرزو بھی نہیں تھی تو وہ نفاق کی ایک کیفیت میں مرا۔ (مسلم)

### احتساب

○ عقل مند وہ شخص جو اپنے نفس کا جائزہ لے اور آخرت کے لیے عمل کرے۔ پیچھے رہ جانے والا وہ ہے جو اپنے نفس کی خواہشوں کے پیچھے پڑ جائے اور اللہ سے بڑی بڑی امیدیں لگائے بیٹھا رہے۔ (ترمذی)

### عیش کوشی سے پرہیز

○ فرمایا: میں عیش اور سہولت کی زندگی کیسے گزاروں جب کہ اسرافیل صُور منہ میں لیے، کان لگائے، سر جھکائے انتظار کر رہا ہے کہ کب صُور پھونکنے کا حکم ہوتا ہے۔

○ فرمایا: تمام بنی آدمی خطا کار ہیں۔ سب میں بہتر وہ ہیں جو توبہ کرنے والے ہیں۔

(ترمذی، ابن ماجہ)

### توبہ و استغفار

○ فرمایا بندہ گناہ کرنے کے بعد معافی مانگنے کے لیے اللہ کی طرف پلٹتا ہے، تو اللہ کو اپنے بندے کے پلٹنے پر اس شخص کے مقابلے میں زیادہ خوشی ہوتی ہے جس نے اپنی اونٹنی جس پر اس کی زندگی کا دار و مدار تھا کسی بیابان میں کھودی پھر اس نے اچانک اسے پالیا ہو (تو وہ اس اونٹنی کو پا کر جتنا خوش ہوتا ہے، اس کا اندازہ نہیں کیا جاسکتا۔ ایسے ہی آدمی کی توبہ سے اللہ خوش ہوتا ہے بلکہ اللہ کی خوشی اس کے مقابلے میں بڑھی ہوئی ہوتی ہے کیونکہ وہ رحم و کرم

کا سرچشمہ ہے)۔ (بخاری و مسلم)

○ اللہ بندے کی توبہ سانس کے اکھڑنے (موت کی بیہوشی) سے پہلے تک قبول کرتا ہے۔

(ترمذی)

○ اے لوگو! اللہ سے اپنے گناہوں کی معافی چاہو اور اس کی طرف پلٹ آؤ، مجھے دیکھو میں دن میں سو سو بار اللہ سے مغفرت کی دعا کرتا ہوں۔

○ جو شخص گناہوں سے توبہ کرتا ہے تو وہ ایسا پاک ہو جاتا ہے جیسے اس نے گناہ کیا ہی نہیں۔

(ابن ماجہ۔ مشکوٰۃ)

## داعیانہ صفات

یوں تو اُمت مسلمہ کے ہر فرد میں ان صفات کا ہونا ضروری ہے لیکن جو لوگ اس بگڑے ہوئے ماحول میں دین کو زندہ کرنے اُٹھیں ان کے لیے تو یہ توشہ ہر وقت اپنے ساتھ رکھنا ضروری ہے۔ اس صورت میں ہم اپنے مقصد کے مقتضیات تک پہنچ سکتے ہیں۔ ذیل میں ان ہی داعیانہ اوصاف کو احادیث کی روشنی میں پیش کیا جا رہا ہے۔

○ فرمایا: تم لوگ اللہ پر دست توکل کرو تو وہ تمہیں روزی دے گا جیسے کہ وہ چڑیوں کو روزی دیتا ہے کہ صبح کو بھوکے نکلے ہیں اور شام کو گھونسلوں میں آتی ہیں تو ان کے پیٹ بھرے ہوتے ہیں۔ (ترمذی)

نبی صلی اللہ علیہ وسلم نے ارشاد فرمایا:

### محبت

○ جس نے محبت کی تو اللہ کے لیے اور دشمنی کی تو صرف اللہ کے لیے، کسی کو کچھ دیا تو اللہ کے لیے اور کسی کو روکا تو اللہ کے لیے، اس نے اپنے ایمان کو پایہ تکمیل تک پہنچا دیا۔

○ آپؐ نے دریافت کیا ایمان کی کون سی کڑی مضبوط ہے؟ صحابہ رضی اللہ عنہم نے جواب دیا اللہ اور اس کا رسول صلی اللہ علیہ وسلم بہتر جانتے ہیں۔ آپ صلی اللہ علیہ وسلم نے فرمایا اللہ کی راہ میں دوستی اور اس کی راہ میں محبت اور دشمنی۔ (بہقی)

○ آپؐ نے فرمایا کہ جانتے ہو کون سا عمل اللہ کو سب سے زیادہ محبوب ہے؟ کسی نے نماز اور زکوٰۃ کو کہا اور کسی نے جہاد کو۔ آپ صلی اللہ علیہ وسلم نے فرمایا صرف اللہ کے لیے محبت اور اللہ کے لیے دشمنی اللہ کے نزدیک تمام اعمال میں محبوب ترین ہے۔ (ابوداؤد)

○ اللہ تعالیٰ فرماتا ہے میری محبت ان لوگوں پر واجب ہوگئی جو میرے لیے آپس میں محبت

کرتے ہیں، میرے لیے ساتھ مل کر بیٹھیں، میرے لیے ایک دوسرے سے ملنے جائیں اور میرے لیے ایک دوسرے پر اپنے مال خرچ کریں۔

### بندگانِ خدا کو جہنم کی آگ سے بچانے کی تڑپ

○ فرمایا میری مثال اس شخص کی سی ہے جس نے آگ جلائی اور جب آس پاس کا ماحول آگ کی روشنی سے چمک اٹھا تو کیڑے پتنگے اس پر گرنے لگے اور وہ شخص پوری قوت سے ان کیڑوں پتنگوں کو روک رہا ہے، لیکن پتنگے ہیں کہ اس کی کوشش ناکام بنائے دے رہے ہیں اور آگ میں گھسنے پڑ رہے ہیں (اسی طرح) میں تمہیں کمر سے پکڑ پکڑ کر آگ سے روک رہا ہوں اور تم ہو کہ آگ میں گرے جا رہے ہو۔ (مشکوٰۃ)

### نوباتوں کا حکم

○ فرمایا، میرے رب نے مجھے نوباتوں کا حکم دیا (1) کھلے اور چھپے ہر حال میں اللہ سے ڈروں (2) خواہ فقیری کی حالت ہو کہ امیری کی، بہر حال راستی پر قائم رہوں (3) خواہ کسی پر مہربان ہوں یا کسی کے خلاف غصہ میں۔ بہر حال انصاف کی بات کہوں (4) اور یہ کہ جو مجھ سے کٹے میں اس سے جڑوں (5) جو مجھے محروم کرے میں اسے دوں (6) جو مجھ پر ظلم کرے میں اسے معاف کر دوں (7) میری خاموشی تفکر کی خاموشی ہو (8) میری گفتگو ذکر الہی کی گفتگو ہو (9) اور میری نگاہ عبرت کی نگاہ ہو۔

پھر آپ ﷺ نے فرمایا کہ مجھے اس بات کا حکم دیا گیا ہے کہ نیکیوں کو پھیلاؤں اور بدی سے روکوں۔ (مشکوٰۃ۔ باب الخوف والبراء)

### ”مومن“ - احادیث کی روشنی میں

فرمایا رسول اللہ ﷺ نے کہ:

○ مومن سادہ اور سخی ہوتا ہے اور فاجر فریبی اور خیل ہوتا ہے۔ (ابوداؤد)

○ مومن کی فراست سے بچو، تحقیق وہ اللہ کے نور سے دیکھتا ہے۔

- مومن کی زبان دل میں ہوتی ہے (یعنی جب وہ کچھ کہتا ہے تو پہلے سوچ لیتا ہے پھر کہتا ہے)۔
- مومن کے لیے موت اس کے رب کی طرف سے تحفہ ہے۔
- مومن کی نیت اس کے عمل سے بہتر ہوتی ہے۔
- مومن کی مثال ہری بھری کھیتی کی ہے کہ ہوائیں اسے اونچا نیچا کرتی رہتی ہیں، کبھی بٹھا دیتی ہیں، کبھی سیدھا کر دیتی ہیں تا آنکہ اس کی مدت حیات پوری ہو جاتی ہے (یعنی مومن کو نشیب و فراز کا سامنا کرنا پڑتا ہے، مشکلات بھی آتی ہیں اور آرام و راحت بھی حاصل ہوتا ہے) لیکن کسی حال میں بھی مومن استقلال کا دامن ہاتھ سے نہیں چھوڑتا۔
- مومن وہ ہے جسے لوگ اپنی جان و مال کا امین سمجھیں (یعنی وہ کسی کو نقصان نہیں پہنچاتا اور امانت دار ہوتا ہے)۔
- مومن کا چہرہ ہشاش بشاش اور دل غمگین رہتا ہے۔
- مومن ایک سوراخ سے دو مرتبہ نہیں ڈسا جاتا۔
- مومن کو کوئی تکلیف نہیں پہنچتی مگر یہ کہ جس کا اُس کو اجر نہ دیا جاتا ہو حتیٰ کہ کاٹھا چھبے اور ٹھکن تک کا اسے اجر دیا جاتا ہے۔

(ماخوذ - خطبات نبوی ﷺ)

### انسانی کمالات اور ان کے حصول کا ذریعہ

ایک بار حضور ﷺ کی خدمت میں ایک شخص سائل بن کر حاضر ہوا اور اس نے چند اہم اور ضروری باتوں کے متعلق سوالات کیے۔ آپ ﷺ نے اس موقع پر جو خطبہ بیان فرمایا، اس کا ترجمہ یہ ہے:

حمد و ثنا کے بعد آپ ﷺ نے فرمایا، اے شخص! دنیا و آخرت کے بارے میں جو کچھ تو سوال کرنا چاہتا ہے، کر لے۔ اس نے عرض کیا اے اللہ کے نبی ﷺ:

(۱) میں چاہتا ہوں کہ سب سے بڑا عالم بن جاؤں۔ آپ ﷺ نے فرمایا تو اللہ سے ڈرتا رہ تو

سب سے بڑا عالم بن جائے گا۔

(۲) میں چاہتا ہوں کہ تمام لوگوں میں سب سے زیادہ مال دار بن جاؤں۔ آپ ﷺ نے

فرمایا تو قناعت اختیار کر لے۔ سب سے زیادہ مالدار بن جائے گا۔

(۳) میں چاہتا ہوں کہ سب سے بہتر شخص بن جاؤں۔ آپ ﷺ نے فرمایا، سب سے بہتر وہ

ہے جو سب کے لیے نفع بخش ہو، تو سب کو نفع پہنچایا کر سب سے بہتر بن جائے گا۔

(۴) اس نے عرض کیا میں سب سے عادل شخص بننا چاہتا ہوں۔ ارشاد فرمایا تو اللہ کی ایسی عبادت

کر گویا تو اسے دیکھ رہا ہے۔ اگر یہ ممکن نہ ہو تو ایسی کہ جیسے وہ تجھے دیکھ رہا ہو۔

(۵) عرض کیا میں چاہتا ہوں کہ میرا ایمان مکمل ہو جائے۔ فرمایا تو اپنے اخلاق سنوار لے، تیرا

ایمان مکمل ہو جائے گا۔

(۶) عرض کیا میں اطاعت گزاروں میں سے ہونا چاہتا ہوں، فرمایا، اپنے فرائض ادا کرتا رہ، تو

مطمئن لوگوں میں شمار ہوگا۔

(۷) عرض کیا میں اللہ سے اس حال میں ملنا چاہتا ہوں کہ میں تمام گناہوں سے پاک صاف

ہوں۔ فرمایا تو جنابت سے غسل کیا کر، اس کی برکت سے گناہوں سے پاک صاف اٹھے گا۔

(۸) عرض کیا، میں چاہتا ہوں کہ حشر میں نور کے ساتھ اٹھایا جاؤں، فرمایا تو کسی پر ظلم نہ

کر، قیامت کے دن نور کے ساتھ اٹھے گا۔

(۹) عرض کیا کہ میں چاہتا ہوں کہ اللہ مجھ پر رحم فرمائے، فرمایا، تو اپنی جان پر رحم کر (یعنی

اطاعت کر کے دوزخ سے اُسے بچالے اور اللہ کی خلق پر رحم کر، اللہ تم تجھ پر رحم فرمائے گا)۔

(۱۰) عرض کیا، میں چاہتا ہوں، سب لوگوں سے بزرگ تر بن جاؤں، فرمایا، مصیبت میں لوگوں

سے اللہ کی شکایت نہ کر، سب سے بزرگ تر بن جائے گا۔

(۱۱) عرض کیا میں چاہتا ہوں میرے رزق میں زیادتی ہو۔ فرمایا تو ہمیشہ طہارت پر رہ، تیرے

رزق میں برکت ہوگی۔

- (۱۲) عرض کیا میں چاہتا ہوں، اللہ اور رسول ﷺ کا دوست بن جاؤں۔ فرمایا جو چیزیں اللہ اور رسول ﷺ کو پسند ہیں ان کو پسند کر اور جن چیزوں اللہ اور رسول ﷺ کو نفرت ہے ان سے نفرت کر، تو اللہ اور رسول ﷺ کا دوست بن جائے گا۔
- (۱۳) عرض کیا میں اللہ کے غضب سے بچنا چاہتا ہوں، فرمایا تو کسی پر بے جا غصہ نہ کر، تو اللہ کے غضب اور ناراضگی سے بچے گا۔
- (۱۴) عرض کیا میں اللہ کے دربار میں مستجاب الدعوات بننا چاہتا ہوں۔ فرمایا، تو حرام چیزوں اور حرام باتوں سے بچ، مستجاب الدعوات ہو جائے گا۔
- (۱۵) عرض کیا میں چاہتا ہوں اللہ میرے عیوب چھپالے۔ فرمایا تو اپنے بھائیوں کے عیب چھپا، اللہ تیرے عیوب چھپائے گا۔
- (۱۶) عرض کیا میری غلطیاں کیسے معاف ہوں گی۔ فرمایا اللہ کے خوف سے رونے سے، اللہ سے عاجزی کرنے سے اور بیماریوں سے۔
- (۱۷) عرض کیا میں چاہتا ہوں اللہ مجھ کو قیامت میں سب کے سامنے رسوا نہ کرے۔ فرمایا اپنی شرمگاہ کی حفاظت کر، اللہ تجھ کو رسوا نہ کرے گا۔
- (۱۸) عرض کیا کون سی نیکی اللہ کے نزدیک افضل ہے۔ فرمایا: اچھے اخلاق، انکساری، مصیبتوں پر صبر اور اللہ کے فیصلوں پر خوشی۔
- (۱۹) عرض کیا اللہ کے نزدیک سب سے بڑی برائی کیا ہے؟ فرمایا بدترین اخلاق اور نجوسی۔
- (۲۰) عرض کیا کون سی چیز اللہ کے غضب کو روکتی ہے؟ فرمایا: پوشیدگی سے صدقہ دینا اور قربت داروں کا حق ادا کرنا۔
- (۲۱) عرض کیا جہنم کی آگ کو کون سی چیز بجھائے گی، فرمایا ”روزہ“

## ذکرِ الہی

اللہ کی یاد دل کو زندگی بخشتی ہے اور اس سے غفلت انسان کے دل پر، جس سے کہ فی الواقع انسان کی پوری زندگی عبارت ہے، موت طاری کر دیتی ہے۔ انسان کے اندر جو روح ہے، ذکرِ الہی اس کی غذا ہے۔ اگر اسے یہ غذا نہ ملے تو اس پر موت طاری ہو جاتی ہے چاہے اس کا ظاہری خول (جسم) کتنا ہی طاقتور ہو۔

نبی ﷺ نے فرمایا کہ

- اللہ کا ذکر دلوں کی شفا ہے۔ (مصابہ فردوس)
- اللہ اس بات کو پسند کرتا ہے کہ اس کی حمد کی جائے۔ (طبرانی)
- باتوں میں عمدہ بات اللہ کا ذکر ہے۔
- لوگوں میں بڑے درجے والے وہ ہیں جو اللہ کا ذکر کرتے ہیں۔ (بہقی)
- ذکرِ الہی سے بڑھ کر انسان کا کوئی عمل اس کو اللہ کے عذاب سے نجات دینے والا نہیں۔ (ترمذی)
- ذاکر اور غافل کی مثال ایسی ہے جیسے زندہ اور مردہ۔ (بخاری)
- جو شخص رات کی عبادت اور مال خرچ کرنے سے عاجز ہو اور دشمن کے مقابلے سے بزدلی محسوس کرتا ہو تو اس کو چاہیے کہ ذکرِ الہی کثرت سے کیا کرے۔ (ترمذی)
- قیامت کے دن ایک آواز دینے والا آواز دے گا کہ عقل مند لوگ کہاں ہیں؟ پوچھا جائے گا کہ عقل مند سے کون لوگ مراد ہیں؟ جواب ملے گا وہ لوگ جو اٹھتے بیٹھتے چلتے پھرتے اللہ کا ذکر کرتے تھے۔ پھر ایک جماعت اُٹھے گی اور بغیر حساب کتاب جنت میں داخل ہو جائے گی۔ (مستخرج البیہیم اصفہانی)

○ کوئی جماعت ذکرِ الہی میں مشغول نہیں ہوتی، مگر یہ کہ فرشتے اس کو گھیر لیتے ہیں اور رحمت ان کو ڈھانپ لیتی ہے اور ان پر سکینہ (خاص رحمت) نازل ہوتی ہے اور اللہ تعالیٰ اپنی جماعت ملائکہ میں ان کا ذکر کرتا ہے۔ (مسلم)

### ذکرِ الہی اور تقربِ الہی

○ ایک حدیثِ قدسی میں اللہ تعالیٰ کا ارشاد ہے کہ میں اپنے بندے کے بہت قریب ہوں۔ جب بندہ مجھ کو یاد کرتا ہے تو میں بھی اس کے ساتھ ہوتا ہوں اور اگر اس نے مجھے اپنے جی میں یاد کیا تو میں بھی اسے اپنے جی میں یاد کرتا ہوں اور اگر اس نے کسی جماعت میں بیٹھ کر میرا ذکر کیا تو میں ملائکہ کے سامنے ان کا ذکر کرتا ہوں اور اگر وہ ایک بالشت میری طرف بڑھتا ہے، تو میں ایک ہاتھ اس کی طرف بڑھتا ہوں۔ اور اگر بندہ ایک ہاتھ میری طرف بڑھتا ہے تو میں دو ہاتھ اس کی طرف بڑھتا ہوں۔ اور اگر بندہ میری طرف چل کر نکلتا ہے تو میں اس سے دوڑ کر مل جاتا ہوں۔ (بخاری و مسلم)

○ ایک اور حدیثِ قدسی میں اللہ تعالیٰ کا ارشاد ہے کہ بندہ نوافل کے ذریعہ میرا قرب حاصل کرتا رہتا ہے حتیٰ کہ میں اس سے محبت کرنے لگتا ہوں یہاں تک میں اس کے کان بن جاتا ہوں جن سے وہ سنتا ہے، اس کے پاؤں بن جاتا ہوں جن سے وہ چلتا ہے۔ اس کے ہاتھ بن جاتا ہوں جن سے وہ پکڑتا ہے۔ اگر وہ مجھ سے سوال کرے گا تو میں اس کو دوں گا اور اگر وہ مجھ سے پناہ چاہے گا تو میں اس کو پناہ دوں گا۔ (یعنی بندہ اللہ کا قرب حاصل کرتے کرتے فانی عن الذات اور باقی باللہ بن جاتا ہے اور اللہ تعالیٰ کی غیبی مدد اور طاقت اس کے شامل حال رہتی ہے۔) (بخاری)

### اللہ کی محبوبیت سے دنیا میں محبوبیت

○ فرمایا جب اللہ کسی بندے سے محبت کرتا ہے تو حضرت جبرئیل علیہ السلام سے فرماتا ہے کہ مجھے فلاں بندے سے محبت ہے تم بھی اس سے محبت کرو۔ تو حضرت جبرئیلؑ اس سے محبت

کرتے ہیں۔ پھر حضرت جبرئیل آسمان والوں میں منادی کرتے ہیں کہ اللہ تعالیٰ فلاں بندے سے محبت کرتا ہے تم بھی اس سے محبت کرو، تو آسمان والے اس سے محبت کرتے ہیں۔ پھر اس کی محبت زمین والوں کے دلوں میں ڈال دی جاتی ہے۔ (مسلم)

## اذکارِ مسنونہ

### کلمہ طیبہ

- فرمایا کہ بہترین ذکر **لَا إِلَهَ إِلَّا اللَّهُ** اور بہترین دعا **الْحَمْدُ لِلَّهِ** ہے۔ (نسائی)
- فرمایا تم اپنے ایمان کو تازہ کرتے رہا کرو، لوگوں نے دریافت کیا ایمان کس طرح تازہ ہوتا ہے؟ فرمایا کثرت سے **لَا إِلَهَ إِلَّا اللَّهُ** کہا کرو۔ (احمد)
- فرمایا کہ نہیں آئے گا کوئی شخص قیامت کے دن کہ وہ **لَا إِلَهَ إِلَّا اللَّهُ** کو اس طرح سے کہتا ہو کہ اللہ کی رضا کے سوا کوئی مقصود نہ ہو مگر جہنم اس پر حرام ہوگی۔ (بخاری، مسلم، احمد، ابن ماجہ)
- فرمایا دو کلمے زبان پر تو بہت آسان ہیں، لیکن ترازو میں سب سے زیادہ بھاری اور رحمن کو سب سے زیادہ محبوب ہیں وہ کلمے **سُبْحَانَ اللَّهِ وَبِحَمْدِهِ** اور **سُبْحَانَ اللَّهِ الْعَظِيمِ** ہیں۔ (بخاری و مسلم)
- فرمایا اگر میں **سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ** اور اللہ اکبر کہوں تو یہ مجھ کو تمام دنیا کی دولت سے زیادہ محبوب ہیں۔ (مسلم)
- یہ چار کلمے اللہ تعالیٰ کی نظر میں تمام کلمات سے بہتر ہیں۔ ان چاروں میں سے جسے چاہے مقدم رکھے جسے چاہے مؤخر کرے۔ (مسلم)

### درود شریف

- فرمایا: جو شخص مجھ پر ایک مرتبہ درود بھیجے گا اللہ تعالیٰ اس پر دس مرتبہ رحمت نازل فرمائیں گے۔ (مسلم۔ ابوداؤد)

- جس شخص کے سامنے میرا ذکر کیا جائے اس کو چاہیے کہ وہ مجھ پر درود بھیجے۔ اور جو شخص مجھ پر ایک مرتبہ درود بھیجتا ہے۔ اللہ تعالیٰ اس پر دس مرتبہ رحمت نازل فرماتا ہے اور اس کے دس گناہ معاف فرماتا ہے اور اس کے دس درجے بلند فرماتا ہے۔ (مسند احمد، نسائی)
- قیامت کے دن سب سے زیادہ میرے قریب وہ شخص ہوگا جو سب سے زیادہ مجھ پر درود بھیجنے والا ہے۔ (ترمذی شریف)
- بخیل ہے وہ شخص جس کے سامنے میرا ذکر کیا جائے اور وہ مجھ پر درود نہ پڑھے۔ (ترمذی)

### سورۃ یسین

- فرمایا: سورۃ یسین قرآن کا دل ہے، جو بندہ اس کو رضا الہی اور آخرت کے لیے پڑھتا ہے وہ بخشا جاتا ہے۔ تم اس کو اپنے مُردوں پر پڑھا کرو۔ (نسائی)

### سورۃ ملک

- فرمایا: قرآن میں تیس آیتوں کی ایک سورت ہے۔ اس سورت نے ایک شخص کی شفاعت کی، یہاں تک اللہ تعالیٰ نے اس کو بخش دیا۔ یہ سورت **تبارک الذی بیدہ الملک** ہے۔ (ترمذی)

- یہ سورت عذابِ قبر سے نجات دلاتی ہے اور عذاب کو روکتی ہے۔ (ترمذی شریف)

### سورۃ اخلاص

- فرمایا: ایک شخص نماز کی ہر رکعت میں **قل هو اللہ** پڑھا کرتا تھا۔ اس سے دریافت کیا گیا تو اس نے کہا، میں اس سورت کو دوست رکھتا ہوں، حضور ﷺ نے فرمایا اللہ تجھ کو دوست رکھتا ہے۔ (بخاری و مسلم)

- فرمایا، **قل هو اللہ** کی محبت تجھ کو جنت میں داخل کرے گی۔ (ترمذی)

### تہجد

- رات کے قیام (تہجد کی نماز) کو اپنے اوپر لازم کر لو کہ تم سے پہلے کے صالحین کا بھی

- طریقہ عبادت رہا ہے اور وہ تم کو اللہ تعالیٰ سے زیادہ قریب کرتی ہے اور سینا (برے اعمال) کو معاف کراتی ہے اور (تمہیں) گناہوں کے ارتکاب سے بچالیتی ہے۔ (مشکوٰۃ)
- حضرت علی رضی اللہ عنہ فرماتے ہیں کہ نبی صلی اللہ علیہ وسلم ایک رات تہجد کے وقت ہمارے گھر تشریف لائے اور مجھ سے اور فاطمہ رضی اللہ عنہا سے کہا ”تم دونوں نماز (تہجد) نہیں پڑھتے ہو؟“ (بخاری و مسلم)
- فرمایا تین چیزیں اللہ تعالیٰ کو بہت پسند ہیں:
- میدان جہاد میں باوجود شکست کے ڈٹے رہنا۔
- صدقہ اس طرح دینا کہ دائیں ہاتھ سے دیا جائے تو بائیں ہاتھ کو خبر نہ ہو۔
- رات کو جب سو رہے ہوں تو اٹھ کر نماز پڑھنا۔
- ایک صحابی رضی اللہ عنہ کو نصیحت کرتے ہوئے فرمایا کہ اگر تو ذاکرین کی فہرست میں اپنا نام لکھوانا چاہتا ہے تو ٹوٹو اٹھ، نماز (تہجد) پڑھ اور غفلت نہ کر۔
- فرمایا جب رات کا ایک تہائی حصہ باقی رہ جاتا ہے تو اللہ تعالیٰ اس نظر آنے والے آسمان پر آتا ہے اور بندوں کو بلاتا ہے، کہتا ہے کہ کون مجھے پکارتا ہے کہ اس کی مدد کو دوڑوں، کون مجھ سے مانگتا ہے کہ اسے دوں، کون مجھ سے معافی مانگتا ہے کہ اسے معاف کروں۔“ (بخاری و مسلم)

## مبارک لیل و نہار

ہر سال بہت سے ایام اور راتیں آتی ہیں جو اسلام کے نزدیک نہایت فضیلت اور اہمیت کی حامل ہوتی ہیں۔ ذیل میں انہی مبارک لیل و نہار کے موضوع پر احادیث درج کی گئی ہیں۔

### فضیلت رمضان

○ حضرت سلمان رضی اللہ عنہ کہتے ہیں کہ نبی صلی اللہ علیہ وسلم نے شعبان کی آخری تاریخ میں ہم لوگوں کو وعظ فرمایا کہ تمہارے اوپر ایک مہینہ آرہا ہے جو بہت بڑا مہینہ ہے، بہت مبارک مہینہ ہے۔ اس میں ایک رات ہے (شبِ قدر کی) جو ہزار مہینوں سے بڑھ کر ہے۔ اللہ تعالیٰ نے اس کے روزے فرض قرار دیے ہیں اور اس کی رات کے قیام (یعنی تراویح) کو ثواب کی چیز بنایا جو شخص اس مہینہ میں کسی نیکی کے ساتھ اللہ کا قرب حاصل کر لے تو وہ ایسا ہے جیسے کہ غیر رمضان میں ستر فرض ادا کیے۔ یہ مہینہ صبر کا ہے اور صبر کا بدلہ جنت ہے۔ اور یہ مہینہ لوگوں کے ساتھ غم خواری کا ہے، اس مہینہ میں مؤمن کا رزق بڑھا دیا جاتا ہے۔ جو شخص کسی روزہ دار کو روزہ افطار کرا سکے اس کے لیے وہ گناہوں کے معاف ہونے اور آگ سے خلاصی کا سبب ہوگا اور روزہ دار کے ثواب کے ساتھ اس کو ثواب ہوگا مگر اس روزہ دار کے ثواب میں سے کچھ کم نہیں کیا جائے گا۔

صحابہ رضی اللہ عنہم نے عرض کیا کہ یا رسول اللہ صلی اللہ علیہ وسلم! ہم میں سے ہر شخص تو اتنی وسعت نہیں رکھتا کہ روزہ دار کو افطار کرائے تو آپ صلی اللہ علیہ وسلم نے فرمایا کہ (پیٹ بھر کر کھلانے پر موقوف نہیں) یہ ثواب تو اللہ جل شانہ ایک کھجور سے کوئی افطار کرا دے یا ایک گھونٹ پانی پلا دے یا ایک گھونٹ لسی کا پلا دے، اس پر بھی مرحمت فرمادیتے ہیں۔ یہ ایسا مہینہ ہے کہ اس کا اول حصہ اللہ کی رحمت ہے اور درمیانی حصہ مغفرت اور آخری حصہ آگ سے آزادی ہے۔ جو اس مہینہ میں اپنے غلام (اور خادم) کے بوجھ کو ہلکا

کردے حق تعالیٰ شانہ اس کی مغفرت فرمادیتے ہیں اور آگ سے آزادی عطا فرماتے ہیں۔ اور چار چیزوں کی اس میں کثرت رکھا کرو، ان میں دو چیزیں رضائے الہی کے واسطے ہیں اور دو چیزیں ایسی ہیں جن کے بغیر تمہیں چارہ کار نہیں۔ پہلی دو چیزیں جن سے تم اپنے رب کو راضی کرو، وہ کلمہ طیبہ اور استغفار کی کثرت ہے اور دوسری دو چیزیں یہ ہیں کہ جنت کی طلب کرو اور آگ سے پناہ مانگو۔ جو شخص کسی روزے دار کو پانی پلائے حق تعالیٰ قیامت کے دن میرے حوض سے اس کو ایسا پانی پلائیں گے جس کے بعد جنت میں داخل ہونے تک پیاس نہیں لگے گی۔ لا الہ الا اللہ و نستغفرک و نستئلك الجنة و نعوذیک من النار۔ (صحیح ابن خزمہ 1887: بھقتی فی شعب الایمان 3609)

○ حضرت عبادہ رضی اللہ عنہ کہتے ہیں کہ ایک مرتبہ حضور صلی اللہ علیہ وسلم نے رمضان مبارک کے قریب ارشاد فرمایا کہ رمضان کا مہینہ آگیا ہے جو بڑی برکت والا ہے۔ حق تعالیٰ اس میں تمہاری طرف متوجہ ہوتے ہیں اور اپنی رحمت خاص نازل فرماتے ہیں، خطاؤں کو معاف فرماتے ہیں اور دعاؤں کو قبول فرماتے ہیں۔ تمہارے تناس کو دیکھتے ہیں اور ملائکہ سے فخر کرتے ہیں، بس اللہ تعالیٰ کو اپنی نیکی دکھلاؤ۔ بد نصیب ہے وہ شخص جو اس مہینہ میں بھی اللہ کی رحمت سے محروم رہ جائے۔ (طبرانی)

### شب قدر

○ فرمایا: شب قدر میں حضرت جبرئیل علیہ السلام ملائکہ کی ایک جماعت کے ساتھ آتے ہیں اور اس شخص کے لیے جو کھڑے یا بیٹھے اللہ کا ذکر کر رہا ہو (اور عبادت میں مشغول ہو) دعائے مغفرت کرتے ہیں اور جب عید الفطر کا دن آتا ہے تو حق تعالیٰ شانہ اپنے فرشتوں کے سامنے بندوں کی عبادت پر فخر فرماتے ہیں کہ اے فرشتو! اس مزدور کا جو اپنی خدمت پوری پوری ادا کر دے کیا بدلہ ہے؟ وہ عرض کرتے ہیں کہ اے ہمارے رب! اس کا بدلہ یہی ہے کہ اس کی اجرت پوری پوری ادا کر دی جائے۔ تو ارشاد ہوتا ہے کہ فرشتو! میرے غلاموں نے اور باندیوں نے فریضہ کو پورا کر دیا۔ پھر دعا کے ساتھ چلاتے ہوئے (عید گاہ کی

طرف) نکلے ہیں۔ میری عزت کی قسم، میری مغفرت کی قسم، میرے جلال کی قسم، میرے بلند مرتبہ کی قسم کہ میں ان لوگوں کی دعا ضرور قبول کروں گا۔ پھر ان لوگوں کو خطاب فرما کر ارشاد ہوتا ہے کہ جاؤ تمہارے گناہ معاف کر دیے ہیں اور تمہاری برائیوں کو نیکیوں سے بدل دیا ہے۔ پس یہ لوگ عید گاہ سے ایسے حال میں لوٹتے ہیں کہ ان کے گناہ معاف ہو چکے ہوتے ہیں۔

- فرمایا: جو شخص لیلۃ القدر میں ایمان اور احتساب کے ساتھ ثواب کی نیت سے (عبادت کے لیے) کھڑا ہوا اس کے تمام گناہ معاف کر دیے جاتے ہیں۔ (بخاری و مسلم)
- حضرت عائشہ رضی اللہ عنہا نبی اکرم صلی اللہ علیہ وسلم سے نقل فرماتی ہیں کہ لیلۃ القدر کو رمضان کے آخری عشرہ کی طاق راتوں (۲۱، ۲۳، ۲۵، ۲۷، ۲۹، ۳۱) میں تلاش کرو۔ (مشکوٰۃ)

### عیدین کی راتیں

- فرمایا جو شخص عیدین کی راتوں میں اللہ کی رضا کے واسطے جاگے اور عبادت کرے تو اس کا دل قیامت کے دن مردہ (یعنی دہشت زدہ) نہ ہوگا جب کہ اس دن تمام دل خوف کے مارے دہشت زدہ ہو رہے ہوں گے۔ (طبرانی - ابن ماجہ)

### شعبان کی پسند رھویں رات

- فرمایا شعبان کی پسند رھویں رات کو قیام کرو (یعنی تہجد پڑھو) اور دن کو روزہ رکھو۔ اس روز اللہ آفتاب کے غروب ہوتے ہی آسمان پر نزول فرماتا ہے اور کہتا ہے کہ کیا کوئی بندہ مجھ سے گناہوں کی معافی مانگتا ہے کہ میں اُسے معاف کروں، کیا کوئی رزق مانگتا ہے کہ میں اسے رزق عطا کروں، کیا کوئی مصیبت زدہ ہے جو کہ مجھ سے مصیبت کے رفع ہونے کی درخواست کرے کہ میں اس کی مصیبت دور کر دوں۔ (ابن ماجہ)

- اس مبارک مہینہ میں حضور صلی اللہ علیہ وسلم کثرت سے روزے رکھتے تھے۔ صحابہ کرام رضی اللہ عنہم نے اس کی وجہ پوچھی تو آپ صلی اللہ علیہ وسلم نے فرمایا کہ اس مہینے میں بندوں کے عمل اللہ رب العالمین

کے روبرو پیش کیے جاتے ہیں۔ لہذا میں چاہتا ہوں کہ میرے اعمال روزے کی حالت میں پیش ہوں۔ (نسائی)

### یوم جمعہ

- فرمایا: سب سے بہتر اور افضل دن جمعہ کا ہے۔ اسی دن حضرت آدم عَلَيْهِ السَّلَام پیدا ہوئے۔ اسی دن وہ جنت کے اندر داخل کیے گئے۔ (مشکوٰۃ، ترمذی، ابن ماجہ)
- لوگو! جمعہ کے روز مجھ پر کثرت سے درود پڑھا کرو۔ تمہارے درود (فرشتوں کی وساطت سے) مجھ تک پہنچتے ہیں۔ (مشکوٰۃ، ابن ماجہ)

### شوال کے روزے

- فرمایا: جو شخص رمضان المبارک کے روزے رکھے اور پھر چھ روزے شوال کے مہینہ میں رکھے تو اللہ تعالیٰ اس کی برکت سے اس کے گناہوں کو معاف فرمادے گا۔ (ابن ماجہ)
- مسئلہ:** یہ ضروری نہیں کہ یہ روزے متواتر رکھے جائیں، بلکہ پورے ماہ میں سوائے عید الفطر کے کسی دن بھی رکھے جاسکتے ہیں۔

### ماہ محرم

- فرمایا: رمضان کے روزوں کے بعد افضل روزہ محرم کے مہینے کا اور فرض نماز کے بعد افضل نماز تہجد ہے۔ (مسلم)
- محرم میں روزہ رکھو اللہ تعالیٰ نے ایک قوم کے گزشتہ گناہوں کو اسی مہینے میں معاف فرمایا تھا اور آئندہ بھی اللہ کی مواقع پر متوجہ ہوگا اور ان کے گناہ بخشتے گا۔ (مسند احمد، ترمذی)

## نبی صلی اللہ علیہ وسلم کی جامع تعلیمات

عافیت کن چیزوں میں ہے؟

آپ صلی اللہ علیہ وسلم نے فرمایا عافیت دس باتوں میں ہے۔ پانچ تو دنیا کے لیے مخصوص ہیں اور پانچ آخرت کے لیے وقف ہیں۔ دنیاوی عافیت یہ ہے:

- 1 علم 2 عبادت 3 رزق حلال 4 مصیبت پر صبر 5 نعمت پر شکر
- آخرت کی عافیت یہ ہے کہ 1 ملک الموت شفقت و رحمت سے آئے، 2 منکر نکیر نہ ڈرائیں، 3 بڑی دہشت سے امن ملے، 4 برائیاں مٹا دی جائیں اور نیکیاں قبول ہوں، 5 پل صراط سے چمکدار بجلی کی طرح گزر رہو اور جنت میں سلامتی سے داخلہ ہو۔

(خطبات نبوی صلی اللہ علیہ وسلم)

○ فرمایا: جس نے پانچ چیزوں کی توہین کی، پانچ چیزوں سے محروم رہا:

- 1 جس نے علماء کی توہین کی وہ دین سے محروم رہا۔
- 2 جس نے امراء کی توہین کی وہ دنیا سے محروم رہا۔
- 3 جس نے پڑوسیوں کو کم سمجھا، وہ منافع سے محروم رہا۔
- 4 جس نے قرابت داروں کو ہلکا جانا، اس نے دوستی کھوئی۔
- 5 جس نے اپنے اہل کو کم سمجھا وہ اچھی زندگی سے محروم رہا۔

(ابن جریر - ماخوذ خطبات نبوی صلی اللہ علیہ وسلم)

### پانچ انعامات الہی

- فرمایا: پانچ چیزیں اللہ تعالیٰ جس کو دیتا ہے اس کو پانچ اور بھی دیتا ہے:
- 1 جس کو شکر کرنے کی توفیق ملتی ہے، اس کو برکت بھی ملتی ہے۔

- 2 جو دعا کرنے کا عادی بنتا ہے اللہ اس کو قبولیت بخشتا ہے۔
- 3 جو استغفار کرتا ہے اللہ اسے بخشتا ہے۔
- 4 جو توبہ کرتا ہے اللہ اسے قبول کرتا ہے۔
- 5 جو صدقہ کرتا ہے اللہ اسے شرف قبولیت سے نوازتا ہے۔ (طبرانی)
- 1 جوانی کو بڑھاپے سے پہلے 2 صحت کو بیماری سے پہلے 3 مالدار کو فقیری سے پہلے 4 زندگی کو موت سے پہلے، 5 فرصت کو مشغولیت سے پہلے۔

### اپنی تعریف

- فرمایا: لوگوں سے اپنی تعریف سننے کی محبت آدمی کو اندھا اور بہرہ کر دیتی ہے۔  
(پھر اسے نہ اپنے عیب نظر آتے ہیں) نہ دوسروں سے اپنے عیوب سننا پسند کرتا ہے۔

### بدبختی کی چار علامتیں

- فرمایا: چار باتیں بدبختی کی علامت ہیں: 1 گزشتہ گناہوں کو بھول جانا حالانکہ اللہ کے نزدیک وہ سب محفوظ ہیں۔ 2 گزشتہ نیکیوں کو یاد رکھنا نہیں معلوم کہ وہ قبول ہوئیں کہ نہیں، 3 دنیاوی معاملات میں اوپر والوں کی طرف نظر رکھنا، 4 دین کے معاملے میں اپنے سے کم تر لوگوں کو دیکھنا۔

### نیک بختی کی علامتیں

- فرمایا چار باتیں نیک بختی کی علامت ہیں: 1 گزشتہ گناہوں کو یاد رکھنا، 2 نیکیوں کو بھلا دینا، 3 دنیاوی معاملات میں کمزور لوگوں کو دیکھنا تاکہ شکر کا جذبہ پیدا ہو، اور 4 دین کے معاملہ میں اونچے اور اچھے لوگوں کو دیکھنا کہ عمل کی توفیق ہو۔ (منہیات)

### چار جوہر انسانی

- فرمایا: انسان کے بدن میں چار جوہر ہیں۔ عقل، دین، حیا اور عمل صالح۔ پس عقل کو غصہ زائل کر دیتا ہے۔ دین کو حسد، حیا کو لالچ اور عمل صالح کو غیبت۔ (منہیات)

پھر فرمایا:

صدقہ، مال کی حفاظت کرتا ہے۔

خلوص، اعمال کی حفاظت کرتا ہے۔

سچائی، قول کی حفاظت کرتی ہے۔

مشورہ، رائے کی حفاظت کرتا ہے۔ (منہیات)

### نجات دینے والی چیزیں

○ فرمایا: تین چیزیں نجات دینے والی ہیں:

1 ظہر اور باطن میں اللہ سے ڈرتے رہنا۔

2 فقیری اور مالداری دونوں حالتوں میں میانہ روی اختیار کرنا۔

3 غصہ اور خوشی دونوں کیفیتوں میں انصاف کرنا۔

### تین ہلاک کرنے والی چیزیں

○ فرمایا: تین چیزیں ہلاک کرنے والی ہیں:

1 سخت جھیل 2 خواہشات کی تابعداری 3 اپنی جان پر اترانا۔

### تین چیزیں گناہوں کا کفارہ

○ فرمایا: تین چیزیں گناہوں کا کفارہ ہیں:

1 مشکلات میں وضو کا پورا کرنا۔

2 جماعت کی طرف کثرت سے نقل و حرکت کرنا۔

3 ایک نماز کے بعد دوسری نماز کا انتظار کرنا۔

### تین چیزیں درجات بلند کرنے والی ہیں

○ فرمایا: تین چیزیں درجات کو بلند کرتی ہیں:

1 سلام کو پھیلانا

2 راتوں کو جب سب سو رہے ہوں تو نماز پڑھنا

3 کھانا کھلانا۔

### عشر الہی کا سایہ

○ فرمایا سات قسم کے آدمی ہیں جنہیں اللہ تعالیٰ اپنی رحمت کے سایہ میں ایسے دن جگہ عطا فرمائے گا جس دن کہ اس کے سائے کے سوا کوئی سایہ نہ ہوگا 1 عادل بادشاہ، 2 وہ نوجوان جو جوانی میں اللہ کی عبادت کرتا ہو، 3 وہ شخص جس کا دل مسجد میں اٹکار ہتا ہو، 4 وہ دو شخص جن میں اللہ ہی کے واسطے محبت ہو اور اسی پر ان کا اجتماع ہو اور اسی پر ان کی جدائی ہو، 5 وہ شخص جس کو کوئی حسین عورت اپنی طرف متوجہ کرے اور وہ کہہ دے کہ مجھے اللہ کا ڈراما ہے، 6 وہ شخص جو ایسے خفیہ طریق سے صدقہ کرے کہ ایک ہاتھ سے دیا جائے تو دوسرے کو خبر نہ ہو، 7 وہ شخص جو اللہ کا ذکر تنہائی میں کرے اور آنسو بہنے لگیں۔ (بخاری 1423)

### صالح نوجوان

○ فرمایا: اللہ کے نزدیک سب مخلوق سے زیادہ محبوب وہ نوجوان ہے جو خوبصورت ہو اور اس نے اپنی جوانی اور خوبصورتی کو اللہ کے لیے اور اس کی اطاعت میں صرف کیا ہو۔ یہی وہ جوان ہے جس پر اللہ تعالیٰ اپنے فرشتے کے سامنے فخر کرتا ہے اور کہتا ہے کہ یہ میرا سچا بندہ ہے۔ (ابن عساکر)

○ صالح نوجوان سے اللہ تعالیٰ فرماتا ہے کہ تو میرے بعض فرشتوں کے برابر ہے۔ (طبرانی)

### مخالف نفس

○ فرمایا: ہوشیار آدمی وہ ہے جو اپنے نفس کو مطیع بنائے اور موت کے بعد کے لیے عمل کرے اور عاجز وہ ہے جو اپنے نفس کو اس کی خواہشات کا تابع بنائے اور پھر اللہ سے (مغفرت اور اجر) کا متوقع ہو۔ (ترمذی)

### سچ اور جھوٹ

- لوگو! سچ بولا کرو، اس لیے کہ سچ بولنا نیکی کی راہ دکھاتا ہے اور نیکی جنت میں لے جاتی ہے۔  
 جھوٹ سے بچو اس لیے کہ جھوٹ بولنا بدی کی راہ دکھاتا ہے اور بدی دوزخ میں لے جاتی ہے۔ (مسلم)

### بڑے خیالات

- فرمایا: جو بڑے خیالات میری اُمت کے لوگوں کے دلوں میں آتے ہیں، تو اللہ تعالیٰ ان کو معاف فرمادیتا ہے جب تک کہ وہ ان کو زبان سے نہ نکالیں اور اس پر عمل نہ کریں۔  
 (بخاری و مسلم)

### کامیاب لوگ

- ارشاد فرمایا تین آدمی اللہ تعالیٰ کے عرش کے سایہ تلے ہوں گے جب کہ اس کے سوا کوئی اور سایہ نہ ہوگا:
- 1 سختی میں وضو کرنے والا
  - 2 بھوکوں کو کھانا کھلانے والا
  - 3 تاریکیوں میں مسجد کی طرف چلنے والا۔

اور فرمایا کہ، جو معصیت کی ذلت سے نکل کر اللہ تعالیٰ کی اطاعت میں لگ جاتا ہے، اللہ تعالیٰ اس کو بلا مال کے مالدار کر دیتا ہے۔ بغیر لشکر کے فتح دیتا ہے اور بغیر قبیلہ کی مدد کے عزت دیتا ہے۔  
 پھر فرمایا:

- محبت، معرفت کی اساس ہے۔  
 ○ پاک دامنی، یقین کی علامت ہے۔  
 ○ یقین کی چوٹی تقویٰ ہے اور اللہ تعالیٰ کے فیصلوں پر رضامندی ہے۔

## محبت کی جانچ تین باتوں میں ہے:

- 1 اپنے محبوب کے کلام کو دوسروں کے کلام پر ترجیح دے۔
  - 2 اپنے محبوب کی ہم نشینی کو دوسروں پر ترجیح دے۔
  - 3 اور اپنے محبوب کی مرضی کو دوسروں کی مرضی پر ترجیح دے۔ (منہیات)
- اللہ نے جو کچھ تیرا حصہ مقرر کر دیا ہے، اگر تو اس پر راضی رہے گا تو گویا ہی سب سے زیادہ مالدار شخص ہوگا۔ (ترمذی)
- فرمایا: اپنے بھائی سے جھگڑانہ کرو، نہ اس کے ساتھ ایسا مذاق کرو جس سے اسے تکلیف ہو۔ اور نہ ایسا مذاق کرو جسے پورا نہ کر سکو۔ (ترمذی)

## پسندنا پسند کا معیار

- تم میں سے کوئی شخص مومن نہیں ہو سکتا جب تک کہ اپنے بھائی کے لیے وہی بات پسند نہ کرے جو اپنے لیے پسند کرتا ہے۔ (بخاری: ۶:۲)

## مسلمان کی تعریف

- مسلم وہ ہے کہ مسلمان اس کی زبان اور ہاتھ سے بچے رہیں اور مہاجر وہ ہے جو ہر اس بات کو چھوڑ دے جس سے اللہ نے روکا ہے۔ (بخاری)
- جو اللہ اور آخرت پر ایمان رکھتا ہو، اسے چاہیے کہ بھلی بات کہے ورنہ خاموش رہے۔ (بخاری و مسلم)

- مسلمان کو گالی دینا فسق اور اس سے جنگ کرنا کفر ہے۔ (بخاری)

## اطاعت کی حدود

- اطاعت صرف معروف میں ہے (یعنی ان کاموں میں جو دین کے احکام کے خلاف نہ ہوں)۔ (بخاری)

- تم میں سے ہر ایک شخص حاکم ہے اور تم میں سے ہر ایک شخص سے اس کی رعیت کے بارے میں پوچھا جائے گا۔ (بخاری)

### سچ اور جھوٹ

- سچ نیکی کی طرف لے جاتا ہے اور نیکی جنت میں پہنچاتی ہے، انسان سچ بولتا رہتا ہے، یہاں تک کہ وہ صدیق ہو جاتا ہے۔ (بخاری)
- جھوٹ بدی کی طرف لے جاتا ہے اور بدی جہنم میں پہنچاتی ہے۔ اور انسان برابر جھوٹ بولتا رہتا ہے یہاں تک کہ اللہ کے نزدیک وہ کذاب لکھ دیا جاتا ہے۔ (بخاری)

### دنیا کی حقیقت

- اللہ کی قسم! دنیا آخرت کے مقابلے میں ایسی ہی ہے جیسے تم میں سے کوئی شخص سمندر میں انگلی ڈالے اور اس کے بعد یہ دیکھے کہ وہ کتنا پانی لے کر لوٹتی ہے۔ (مسلم)

### بہترین لوگ

- مومنوں میں سے ایمان میں کامل ترین وہ ہیں جن کے اخلاق سب سے اچھے ہوں۔ اور تم میں سے بہترین لوگ وہ ہیں جو اپنی عورتوں سے بہترین سلوک کرتے ہیں۔ (بخاری)

### ریا شرک ہے

- جس نے دکھاوے کے لیے نماز پڑھی اس نے شرک کیا۔ جس نے دکھاوے کے لیے روزہ رکھا اس نے شرک کیا۔ جس نے دکھاوے کے لیے صدقہ دیا اس نے شرک کیا۔
- اپنے بھائی کی مصیبت پر خوش نہ ہو کہیں ایسا نہ ہو کہ اللہ تعالیٰ اس پر توحّم فرمائے اور تم کو اس میں مبتلا کر دے۔ (ترمذی)

### اہم ترین سوالات

- انسان قیامت کے دن اللہ کے حضور سے ہٹ نہیں سکتا جب تک کہ اس سے پانچ چیزوں کا

جواب نہ لیا جائے:

- اس نے اپنی عمر کیسے گزاری؟
- اپنی جوانی کیسے صرف کی؟
- مال کہاں سے کمایا؟
- جو کچھ کمایا وہ کہاں خرچ کیا؟
- جو کچھ اسے معلوم تھا اس پر کتنا عمل کیا؟ (ترمذی)

### گناہوں کو حقیر نہ جانو

- ان گناہوں سے بچنے کا اہتمام کرو جن کو حقیر سمجھا جاتا ہے کیونکہ اللہ تعالیٰ کی طرف سے ان کی بھی باز پرس ہوگی۔ (ابن ماجہ)
- لوگ جب کسی برائی کو ہوتا ہوا دیکھیں اور اسے مٹانے کی کوشش نہ کریں تو اس بات کا قوی امکان ہے کہ اللہ تعالیٰ ان سب کو اپنے عذاب میں مبتلا کر دے۔ (ترمذی)
- بہترین جہاد ظالم و جابر بادشاہ کے سامنے حق بات کہنا ہے۔ (مشکوٰۃ)
- جس نے لوگوں کو ہدایت کی طرف دعوت دی تو اس کو اتنا ہی اجر ملے گا اور اس سے پیروی کرنے والوں کے اجر میں کوئی کمی نہ ہوگی۔ (مسلم)
- جو کوئی گمراہی کی طرف دعوت دے گا تو اس پر اتنا ہی گناہ ہوتا ہے جتنا گناہ اس پیروی کرنے والوں پر ہوتا ہے اور اس سے ان پیروی کرنے والوں کے گناہ میں کوئی کمی نہیں ہوتی۔ (مسلم)
- جو کوئی مسلمان کے عیب کو چھپائے گا، اللہ تعالیٰ قیامت کے دن اس کے عیوب کو چھپائے گا۔ (بخاری و مسلم)
- جو کوئی مسلمان کی تکلیف دور کرے گا اللہ تعالیٰ قیامت کے دن اس کی تکلیف دور فرمائے

گا۔ (بخاری و مسلم)

- جو کوئی اپنے مسلمان بھائی کی ضرورت پوری کرنے میں لگا رہتا ہے تو اللہ تعالیٰ اس کی ضرورت کو پوری کرنے میں لگا رہتا ہے۔ (بخاری و مسلم)
- ایک وقت ایسا بھی آئے گا کہ لوگ مسجدوں کے بنانے پر توفخر کریں گے، مگر انہیں آباد نہیں کریں گے۔ (بخاری)
- کھاؤ، پیو، پہنو اور صدقہ کرو، مگر اسراف سے بچو۔ (بخاری)
- اللہ کے بہترین بندے وہ ہیں کہ جب انہیں دیکھا جائے، تو اللہ یاد آجائے اور بدترین بندے وہ ہیں جو ادھر کی باتیں ادھر لگاتے رہتے ہیں، دوستوں میں تفریق ڈالتے ہیں اور بے گناہوں پر الزام لگا کر انہیں مصیبت میں مبتلا کرتے رہتے ہیں۔ (احمد و بیہقی)
- سُنو اور اطاعت کرو اگر ایک حبشی کو یہی حکم بنایا گیا ہو۔ (بخاری)
- اللہ اس شخص پر رحم نہیں کرے گا جو لوگوں پر رحم نہیں کرتا۔ (مشکوٰۃ)
- نفل کاموں میں سے اتنے کام کرو جن کی تم طاقت رکھتے ہو۔ اللہ کی قسم! اللہ نہیں تھکتا، تم ہی تھک جاتے ہو اس کے نزدیک سب سے پسندیدہ وہ دین (دین کا کام) ہے جس کو اس کا کرنے والا ہمیشہ کرے۔ (بخاری)
- اللہ تعالیٰ کو ہر وقت یاد رکھو وہ تم کو یاد رکھے گا اور تمہاری حفاظت کرے گا۔ (ترمذی و احمد)
- انسان کہتا ہے ”میرا مال، میرا مال“، مگر اے انسان تیرا مال سوائے اس کے کون سا ہے جو تُو نے کھایا اور ختم کر دیا۔ تُو نے پہنا اور پرانا کر ڈالا یا تُو نے صدقہ کیا اور آخرت کے لیے ذخیرہ کیا۔ (مسلم۔ منہ احمد)

## خطبہ عرفات (خطبہ حجۃ الوداع)

- تمام تعریفیں صرف اللہ تعالیٰ ہی کے لیے ہیں۔ ہم اس کی حمد کرتے ہیں اسی سے مدد طلب کرتے ہیں۔ اسی سے اپنے گناہوں کی معافی چاہتے ہیں اور اسی کے حضور اظہارِ ندامت کرتے ہیں۔ ہم اپنے دلوں کی فتنہ انگیزیوں اور اپنے اعمال کی برائیوں کے مقابلہ میں اسی کی پناہ مانگتے ہیں۔ جسے اللہ سیدھے راستہ پر چلنے کی توفیق دے اسے کوئی گمراہ نہیں کر سکتا اور جسے وہی ہدایت کی توفیق نہ دے اسے کوئی راہِ راست پر نہیں چلا سکتا۔
- اور میں اعلان کرتا ہوں اس حقیقت کا کہ اللہ کے سوا کوئی الٰہ نہیں ہے، وہ اکیلا ہے، اس کا کوئی شریک نہیں اور میں اعلان کرتا ہوں اس حقیقت کا محمد (صلی اللہ علیہ وسلم) اس کا بندہ اور اس کا رسول ہے۔
- اللہ کے بندو! میں تم کو اسی کی عبادت کی نصیحت کرتا ہوں اور ترغیب دلاتا ہوں۔
- میں آغازِ کلام اس بات سے کرتا ہوں جو باعثِ خیر ہے۔
- اس (تمہید) کے بعد (میں کہتا ہوں کہ) اے لوگو! میری باتیں غور سے سنو، میں تمہیں وضاحت سے بتاتا ہوں، کیونکہ میں ایسا نہیں سمجھتا کہ اس سال کے بعد میں تم سے اس مقام پر ملاقات کر سکوں۔
- اے لوگو! تمہارے خون اور تمہارے مال تمہارے لیے (باہم دگر) حرام کر دیے گئے ہیں تا آنکہ تم اپنے رب کے حضور جا کر پیش ہو جاؤ۔ جیسے کہ تمہارے اس مہینہ میں اور تمہارے اس شہر میں تمہارا یہ دن محترم ہے۔
- آگاہ رہو کہ میں نے بات پہنچادی! اے اللہ! تو خود گواہ رہو!
- جس کسی کے قبضہ میں کوئی امانت ہو تو اسے اس کے مالک کو ادا کر دے۔

- دورِ جاہلیت کی سودی رقمیں کا عدم کردی گئیں اور سب سے پہلے میں اپنے چچا عباس رضی اللہ عنہ بن عبدالمطلب کے سودی مطالبات کا عدم کرتا ہوں۔
- دورِ جاہلیت کے تمام خونوں کے مطالبات قصاص کا عدم کر دیے گئے اور سب سے پہلے میں عامر بن ربیعہ بن حارث بن عبدالمطلب کے خون کا مطالبہ ساقط کرتا ہوں۔
- دورِ جاہلیت کے تمام اعزازات اور مناصب کا عدم کیے جاتے ہیں۔ ماسوائے **عمارة** (کعبہ کی دیکھ بھال کا شعبہ) اور سقیایہ (حاجیوں کے شعبہ آب رسانی) کے۔
- قتلِ عمد کا قصاص لیا جائے گا۔ شبہ قتلِ عمد جو لاشی یا پتھر (کی ضرب) سے وقوع میں آئے اس کی دیت سوانٹ مقرر کی جاتی ہے جو اس میں اضافہ کرے سو وہ اہل جاہلیت میں شامل ہوگا۔
- اے لوگو! شیطان (نظام حق کے چھا جانے کے بعد) اس بات سے تو ناامید ہو گیا ہے کہ اب تمہاری سرزمین میں اس کی عبادت کی جائے گی لیکن وہ اس پر بھی خوش ہوگا کہ اس کے علاوہ اُن دوسرے گناہوں میں اس کی اطاعت کی جائے جن کو تم ہاکا سمجھتے ہو۔
- اے لوگو! مہینوں (یعنی حرام مہینوں) کا ادل بدل کرنا کفر کے طرز عمل میں اضافہ ہے اور اس کے ذریعہ کفار اور زیادہ گمراہی میں پڑ جاتے ہیں کہ ایک سال کسی مہینہ کو حلال کر دیتے ہیں اور دوسرے سال حرام ٹھہرا لیتے ہیں تاکہ (آگے پیچھے کر کے) اللہ کے حرام کردہ مہینوں کی فقط گنتی پوری کر دیں۔
- یقیناً آج زمانہ پھر پھر اسی حالت میں آ گیا ہے جو اس وقت تھی جب کہ اللہ نے آسمانوں اور زمین کو پیدا کیا ہے۔ یہ کتاب اس کی (نوشہٴ تقدیر) میں اسی طرح ثبت ہے۔ ان میں چار مہینے حرام ہیں۔ تین متواتر یعنی ذیقعہ، ذی الحجہ اور محرم اور ایک، اکیلا لگ، یعنی رجب جو جمادی الاخریٰ اور شعبان کے درمیان ہے۔
- آگاہ ہو کہ میں نے بات پہنچا دی۔ اے اللہ تو خود بھی گواہ رہیو:
- اے لوگو! تمہاری خواتین کو تمہارے مقابلے میں کچھ حقوق دیے گئے ہیں اور تمہیں ان کے

مقابلہ میں حقوق دیے گئے ہیں۔ ان پر لازم ہے کہ وہ تمہاری خواہگا ہوں میں تمہارے علاوہ کسی کو نہ آنے دیں اور کسی شخص کو (گھر میں) تمہاری اجازت کے بغیر داخل نہ ہونے دیں جس کا داخل ہونا تمہیں پسند نہ ہو اور کسی بے حیائی کا ارتکاب نہ کریں۔ اگر وہ کوئی ایسی بات کریں تو تم کو اللہ نے اجازت دی ہے کہ (ان کی اصلاح کے لیے) ان کو جدا کر سکتے ہو اور ایسی بدنی سزا دے سکتے ہو جو نشان ڈالنے والی نہ ہو، پھر اگر وہ باز آجائیں اور تمہاری اطاعت میں چلیں تو قاعدے کے مطابق ان کا نان و نفقہ تمہارے ذمہ ہے۔ یقیناً خواتین تمہارے زیر نگین ہیں جو اپنے لیے بطور خود کچھ نہیں کر سکتیں۔ تم نے ان کو اللہ کی امانت کے طور پر اپنی رفاقت میں لیا ہے اور ان کے جسموں کو اللہ ہی کے قانون کے تحت تصرف میں لیا ہے۔ سو خواتین کے معاملے میں اللہ سے ڈرو اور بھلے طریق سے ان کی تربیت کرو۔

- آگاہ رہو کہ میں نے بات پہنچادی، اے اللہ تو خود بھی گواہ رہیو!
- اے لوگو! مومن آپس میں بھائی بھائی ہیں۔ کسی شخص کے لیے اس کے بھائی کا مال (لینا) اس کی رضامندی کے بغیر جائز نہیں ہے۔
- آگاہ رہو کہ میں نے بات پہنچادی، اے اللہ تو خود بھی گواہ رہیو!
- سو میرے بعد کہیں (اس اُتوت کو ترک کر کے) پھر کافرانہ ڈھنگ اختیار کر کے ایک دوسرے کی گردنیں نہ کاٹنے لگنا۔
- میں تمہارے درمیان ایسی چیز چھوڑے جا رہا ہوں کہ جب تک اس پر کار بند رہو گے، کبھی راہ راست سے نہ ہٹو گے۔ وہ ہے اللہ کی کتاب۔
- آگاہ رہو کہ میں نے بات پہنچادی، اے اللہ تو خود بھی گواہ رہیو!
- اے لوگو! تمہارا رب ایک ہی ہے اور تمہارا ابوالآباء بھی ایک ہی ہے۔ تم سب آدم ﷺ کی اولاد ہو اور آدم ﷺ مٹی سے پیدا کیے گئے تھے۔ اللہ کے نزدیک تم میں سے زیادہ عزت مند وہ ہے جو زیادہ تقویٰ دکھانے والا ہے۔ کسی عربی کو عجمی کے مقابلہ میں کوئی برتری ہے تو

تقویٰ کی بنا پر ہے۔

○ آگاہ رہو کہ میں نے بات پہنچادی، اے اللہ تو خود بھی گواہ رہیو!

○ اور تم سے میرے بارے میں پوچھا جائے گا۔ تو اب تم بتاؤ کیا کہو گے؟

لوگوں نے پکار کر کہا:

”ہم گواہی دیتے ہیں کہ آپ ﷺ نے پیغام پہنچا دیا۔ اُمت کو نصیحت کرنے کا حق ادا

کر دیا۔ حقیقت سے سارے پردے ہٹا دیے اور امانت الہی کو ہم تک مکلفہ پہنچا دیا۔“

○ آگاہ رہو کہ میں نے بات پہنچادی، اے اللہ تو خود بھی گواہ رہیو!

○ جو لوگ یہاں موجود ہیں وہ یہ باتیں غیر حاضر لوگوں تک پہنچا دیں ممکن ہے کہ بعض سامعین

کے مقابلے میں بعض غیر حاضر لوگ ان باتوں کو زیادہ اچھی طرح یاد رکھیں اور ان کی

حفاظت کریں۔

○ اے لوگو! اللہ تعالیٰ نے میراث میں سے ہر وارث کے لیے ثابت کردہ حصہ مقرر کر دیا ہے

اور ایک تہائی مال سے زیادہ کی وصیت کرنا جائز نہیں ہے۔

○ بچہ اس کا جس کے بستر پر (نکاح میں) تولد ہوا اور بدکار کے لیے پتھر!!

○ جس نے باپ کے بجائے کسی دوسرے کو باپ قرار دیا یا جس غلام نے اپنے آقا کے علاوہ

کسی اور کو آقا ظاہر کیا تو ایسے شخص پر اللہ اور فرشتوں اور تمام انسانوں کی طرف سے لعنت

ہے اس سے (قیامت کے دن) کوئی بدلہ یا عوض قبول نہ ہوگا۔

○ تم پر اللہ تعالیٰ کی طرف سے سلامتی ہو اور اس کی رحمتیں نازل ہوں۔

### خطبہ منیٰ

○ اے لوگو! میرے بعد کوئی نبی آنے والا نہیں ہے اور نہ تمہارے بعد کوئی اُمت برپا کی

جانے والی ہے۔ پس غور سے سنو اور اپنے رب کی عبادت میں لگے رہو۔ نماز پوچھا نہ قائم

کرتے رہو۔ ماہ رمضان کے روزے رکھتے رہو۔ اپنے اموال کی زکوٰۃ دلی رغبت سے ادا

کرتے رہو۔ اپنے رب کے حرم پاک کاج کرتے رہو اور اپنے امر اودھام کی اطاعت پر کار بند رہو تا کہ اپنے رب کی جنت میں جگہ پاسکو۔

### محسن انسانیت صلی اللہ علیہ وسلم کے بعد

○ پہلے اپنی محکم سنت کے مطابق اللہ تعالیٰ کی حمد و ثنا کی، پھر فرمایا:

اس کے بعد (کہنا یہ ہے کہ) اے لوگو! میں بہر حال ایک انسان ہوں۔ شاید جلد ہی میرے پاس اللہ کا (بلاوا لے کر) قاصد آئیں اور میں لبیک کہوں، میں ذمہ داری کے دو بوجھ تمہارے اندر چھوڑے جا رہا ہوں ان میں سے ایک اللہ کی کتاب جس میں ضابطہ حیات اور روشنی اور حکمت ہے۔ سو اللہ کی کتاب کو تمام لو اور اسی سے رہنمائی حاصل کرو۔ (پھر قرآن کی طرف بہت ہی ترغیب و تشویق دلائی) پھر فرمایا:

”اور میرے گھر کے لوگ ہیں۔ اپنے گھر کے لوگوں کے بارے میں میں تمہیں اللہ ہی کی یاد دلاتا ہوں۔“

○ ماہِ صَفْرِ اِھْ کے آغاز ہی سے سفرِ آخرت کے لیے محسنِ انسانیت کی روح پاک نے تیاریاں شروع کر دیں۔ اُحد تشریف لے گئے اور شہدائے اُحد کے لیے سز بسجود ہو کر دعا کی۔ واپس آ کر پھر ذیل کا خطبہ دیا:

○ ”لوگو! میں تم سے پہلے رخصت ہونے والا ہوں اور اللہ تعالیٰ کے سامنے تمہارے متعلق شہادت دینے والا ہوں۔ واللہ! میں حوضِ کوثر کو یہاں سے دیکھ رہا ہوں۔ مجھے سلطنتوں کے خزانوں کی بچیاں تفویض کر دی گئی ہیں۔ (یعنی مختلف ممالک دعوتِ حق کے نتیجے میں فتح ہونے والے ہیں) مجھے یہ اندیشہ نہیں کہ تم میرے بعد مشرک ہو جاؤ گے، ڈر یہ ہے کہ دنیوی مفاد کی کشمکش میں نہ پڑ جاؤ۔“

### لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ.....

اللہ تک پہنچنے کے سب ذریعے لوگوں پر بند ہیں۔

صرف ایک راستہ کھلا ہوا ہے، اور وہ صرف اتباعِ رسول اللہ صلی اللہ علیہ وسلم ہے۔

(حضرت جنید بغدادی رحمۃ اللہ علیہ)

## دنیا اور آخرت میں کامیابی کے لیے کامیاب کتابوں کا مطالعہ کیجیے

تصنیفات / تالیفات: محمد بشیر جمعہ

### شاہراہ زندگی پر کامیابی کا سفر

’وقت‘ کے موضوع پر اہم کتاب جو ہر اس شخص کے لیے کامیابی کی کلید ہے جو ایک نئی دنیا تعمیر کر کے اپنے گھر، دفتر، کاروبار اور معاشرے میں کامیاب ہونا چاہتا ہے۔ اس کتاب کے مطالعے کے بعد شخصیت اور فکر کی حیران کن تبدیلی نہ صرف آپ کو بلکہ دوسروں کو بھی متحیر کر دے گی۔

### شاہراہ عافیت

تاریخی نصیحتوں اور وصیت ناموں پر مشتمل دنیا اور آخرت میں عافیت اور کامیابی کے لیے رہنما تحریریں ہیں۔۔ ذاتی ترقی کے لیے ایکشن پلان جوئی اور کامیاب زندگی کی منصوبہ بندی میں آپ کی مدد کرے گا۔

### مؤثر اور کامیاب شخصیت

زندگی کو منظم، متوازن، مؤثر اور با مقصد بنا کر تازگی، مسرت اور سکون قلب بخشنے والے مضامین۔ کامیاب لوگوں کی عادتیں، کامیابی کا عہد نامہ اور کامیاب زندگی کے لیے دعائیں۔

### دعا اور دعائیں

دعا کی برکات اور فضیلتیں، سعی و عمل کے ساتھ دعا کی اعجاز آفرینی، خالق حقیقی سے بندے کے براہ راست رابطے کا وسیلہ۔ بے چینی اور افسردگی دور کر کے اطمینان قلب کے حصول کا ذریعہ۔ دوسو سے زیادہ مقبول اور معروف قرآنی، نبوی اور اسلاف کی دعاؤں کا انمول مجموعہ۔ صبح و شام اور دن کے دیگر

اوقات کے لیے ہفتہ وار دعاؤں کے انتخاب کا چارٹ۔

## آج نہیں تو کبھی نہیں

سستی، کاہلی اور تن آسانی کے اسباب اور ان سے نجات کے کامیاب طریقے، ترقی کے راستے کی رکاوٹوں کو دور کرنے کے لیے 13 کارآمد چارٹ اپنے آج کو گزشتہ کل سے بہتر بنانے کے لیے قرآن کریم اور سنت رسول اللہ ﷺ پر مبنی مفید طریقے اور کارکردگی ناپنے کا گراف۔ ایک بیش قیمت کتاب جس کا مطالعہ زندگی کے ہر شعبے سے تعلق رکھنے والے خواتین و حضرات کے لیے ناگزیر ہے۔

## Highway to Success

Comprehensive and highly readable book on time management and self development. Lucid and brief text, putting due emphasis on honest living. Inspiring anecdotes from the lives of Islamic personalities provide added reading pleasure. A must reading for every one who wants to be successful in his/her family at work, and in the society.



# انجمن خدام القرآن

کے قیام کا مقصد  
منبع ایمان --- اور --- سرچشمہ یقین

## قرآن حکیم

کے علم و حکمت کی

وسیع پیمانے --- اور --- اعلیٰ علمی سطح  
پر تشہیر و اشاعت ہے

تاکہ امت مسلمہ کے فہم عناصر میں تجدید ایمان کی ایک عمومی تحریک پیدا ہو جائے  
اور اس طرح

اسلام کی نشاۃ ثانیہ --- اور --- غلبہ دین حق کے دور ثانی  
کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ